



IL-KUMMISSJONI
EWROPEA

Brussell, 24.5.2023
COM(2023) 600 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-BANK ĊENTRALI EWROPEW, LILL-KUMITAT
EKONOMIKU U SOĊJALI EWROPEW, LILL-KUMITAT TAR-REĠJUNI U LILL-
BANK TAL-INVESTIMENT EWROPEW**

Is-Semestru Ewropew 2023 - Il-Pakkett tar-Rebbiegha

{SWD(2023) 628 final} - {SWD(2023) 629 final} - {SWD(2023) 630 final} -
{SWD(2023) 631 final} - {SWD(2023) 632 final} - {SWD(2023) 633 final} -
{SWD(2023) 634 final} - {SWD(2023) 635 final} - {SWD(2023) 636 final} -
{SWD(2023) 637 final} - {SWD(2023) 638 final} - {SWD(2023) 639 final} -
{SWD(2023) 640 final} - {SWD(2023) 641 final} - {SWD(2023) 642 final} -
{SWD(2023) 643 final} - {SWD(2023) 644 final}

1. INTRODUZZJONI

L-ekonomija tal-UE kompliet turi reżiljenza notevoli f'ambjent diffiċli kkaratterizzat mill-invażjoni mhux provokata tal-Ukrajna min-naħa tar-Russja. L-UE rnexxielha tnaqqas id-dipendenza tagħha fuq il-fjuwils fossili Russi, trażżan l-impatt negattiv fuq l-attività ekonomika u bdiet l-2023 fuq bażi aħjar milli mistenni. Bis-saħħa tat-tnaqqis fir-ritmu lejn l-aħħar tal-2022, matul l-2023 it-tkabbir tal-PDG mistenni jmur għall-aħjar bis-saħħa tat-tnaqqis kbir tal-prezzijiet tal-gass bl-ingrossa u l-issoktar tar-reżiljenza fis-suq tax-xogħol. Madankollu, l-inflazzjoni għolja għadha taffettwa l-kapaċità tal-akkwist tal-unitajiet domestiċi, speċjalment fost il-gruppi vulnerabbli, u dan iwassal għal riskji oġhla ta' faqar u ta' piż fuq il-kompetittività Ewropea, b'mod partikolari billi l-prezzijiet tal-enerġija għadhom ferm oġhla milli fil-bqija tad-dinja. Barra minn hekk, l-ambjent estern ikkaratterizzat minn żieda fil-protezzjoniżmu u l-kompetizzjoni ġeostrategika jkompli jenfasizza l-hteġa ta' salvargwardji fuq il-kompetittività u l-awtonomija strategika miftuha tal-ekonomija tal-UE. L-implimentazzjoni kostanti tal-Faċilità għall-Irkupru u r-Reżiljenza (Recovery and Resilience Facility, RRF) qed twassal għal riformi u investimenti maġġuri f'firxa wiesgħa ta' oqsma ta' politika. L-introduzzjoni tal-RRF qed tappoġġa l-espansjoni ekonomika u se tagħti spinta lir-reżiljenza tal-Istati Membri.

Is-sostenn tal-momentum tar-riformi u tal-investimenti se jkun kruċjali biex jiġu żgurati l-prosperità, il-kompetittività, il-ġustizzja u r-reżiljenza fit-tul tal-UE. Is-Semestru Ewropew, li huwa appoġġat mill-Faċilità għall-Irkupru u r-Reżiljenza u minn fondi oħra tal-UE, bħall-Politika ta' Koeżjoni u l-programm InvestEU, jinsab fiċ-ċentru tal-istrateġija tal-UE dwar l-ekonomika u l-impjiegi valuda għall-futur kif indikat fil-Pjan Industrijali tal-Patt Ekoloġiku tal-UE¹ u fl-istrateġija tal-kompetittività fit-tul². B'mod partikolari, jenhteġ li l-Istati Membri jkomplu jagħmlu progress fid-dekarbonizzazzjoni tal-ekonomiji tagħhom, jindirizzaw in-nuqqasijiet u n-nuqqasijiet ta' haddiema u ħiliet, jappoġġaw il-ħolqien ta' impjiegi ta' kwalità, jagħtu spinta lid-diġitalizzazzjoni, lir-riċerka u lill-innovazzjoni, inaqqsu l-piżijiet amministrattivi u regolatorji, iħaffu u jissimplifikaw il-proċeduri amministrattivi u tal-ġhoti ta' permessi, jipprovdu kundizzjonijiet qafas adegwati għall-investimenti fil-livelli nazzjonali u sottonazzjonali u jimmodernizzaw l-amministrazzjonijiet pubbliċi tagħhom. Is-Semestru Ewropew ikompli jipprovdi l-qafas ta' koordinazzjoni tal-politika għal dak l-għan, billi jiggwida u jsegwi l-implimentazzjoni tal-Faċilità għall-Irkupru u r-Reżiljenza u tal-programmi tal-politika ta' koeżjoni b'mod komplementari u jikkontribwixxi għall-implimentazzjoni tal-Pilastru Ewropew tad-Drittijiet Soċjali u l-miri ewlenin tal-UE 2030 għall-impjiegi, il-ħiliet u t-tnaqqis tal-faqar. Ir-rapporti tal-pajjiżi tal-2023³, li ġew ippubblikati llum mill-Kummissjoni, iqisu l-isfidi, inklużi dawk relatati mat-tranżizzjoni doppja, ir-reżiljenza soċjali u ekonomika u l-kompetittività, f'kull Stat Membru, u jiddeskrivu sa liema punt dawn l-isfidi qed jiġu indirizzati fil-pjanijiet nazzjonali għall-irkupru u r-reżiljenza (recovery and resilience plans, RRP) tagħhom. Ir-reviżjonijiet li għaddejjin tal-RRPs u l-inklużjoni tal-kapitoli tar-REPowerEU⁴

¹ COM(2023) 62 final.

² COM(2023) 168 final.

³ SWD(2023) 601 - 627

⁴ Ir-Regolament (UE) 2023/435 tal-Parlament Ewropew u tal-Kunsill tas-27 ta' Frar 2023 li jemenda r-Regolament (UE) 2021/241 fir-rigward tal-kapitoli REPowerEU fil-pjanijiet għall-irkupru u r-reżiljenza u li jemenda r-Regolamenti (UE) Nru 1303/2013, (UE) 2021/1060 u (UE) 2021/1755, u d-Direttiva 2003/87/KE (ĠU L 63, 28.2.2023, p. 1).

b'finanzjament addizzjonali fil-forma ta' għotjiet u self jipprovdu opportunità ulterjuri biex jingħata kontribut għar-rispons għal dawn l-isfidi, b'mod partikolari fir-rigward tal-implimentazzjoni tal-Pjan Industrijali tal-Patt Ekoloġiku u l-Pjan REPowerEU.

Filwaqt li jibnu fuq l-analizi tar-rapporti tal-pajjiżi, il-proposti tal-Kummissjoni għar-rakkomandazzjonijiet speċifiċi għall-pajjiż (country-specific recommendations, CSRs)⁵ tal-2023, jiprovdu gwida lill-Istati Membri dwar l-indirizzar tal-isfidi ekonomiċi u soċjali ewlenin li mhumiex indirizzati kompletament jew mhumiex indirizzati għalkollox mill-RRPs. L-erba' dimensjonijiet tas-sostenibbiltà kompetittiva tal-UE - is-sostenibbiltà ambjentali, il-produttività, il-ġustizzja u l-istabbiltà makroekonomika - għadhom fil-qalba ta' din il-gwida⁶. Ir-rakkomandazzjonijiet proposti jenfasizzaw il-hteġa li matul l-2023 u l-2024 tiġi żgurata politika fiskali prudenti, b'mod partikolari bl-eliminazzjoni gradwali tal-miżuri ta' appoġġ għall-enerġija inqas immirati li huma fis-sehħ bħalissa u t-tnaqqis tad-dejn fit-terminu medju. Ir-rakkomandazzjonijiet jappellaw ukoll lill-Istati Membri biex ikomplu, jew f'diversi każijiet jaċċelleraw, l-implimentazzjoni tal-RRPs tagħhom fid-dawl tal-iskadenza tal-2026 u biex jipproċedu bl-implimentazzjoni mgħaġġla tal-programmi tal-politika ta' koeżjoni, f'koordinazzjoni mill-qrib mal-RRPs, inkluż billi jiżguraw kapaċitajiet amministrattivi adegwati. Il-proposti għar-rakkomandazzjonijiet jiddeskrivu wkoll ir-riformi relatati mal-enerġija u l-isfidi tal-investment, inkluż it-taħriġ mill-ġdid u t-titjib tal-ħiliet tal-forza tax-xoġhol li l-Istati Membri huma mitluba jindirizzaw skont ir-REPowerEU u l-pjanijiet nazzjonali tagħhom dwar l-enerġija u l-klima⁷. Ir-rapporti tal-pajjiżi u r-Rapport ta' Monitoraġġ tal-Għanijiet ta' Żvilupp Sostenibbli tal-2022 tal-Eurostat jipprovdu wkoll rapportar aġġornat u konsistenti dwar il-progress lejn l-Għanijiet ta' Żvilupp Sostenibbli (Sustainable Development Goals, SDGs) madwar l-Istati Membri. Fil-livell tal-UE, f'dawn l-aħħar snin, ġie osservat progress fuq diversi SDGs, fejn il-progress huwa partikolarment b'saħħtu fl-iżgurar ta' xoġhol deċenti u tkabbir ekonomiku (SDG 8) u t-tnaqqis tal-faqar (SDG 1). Inkiseb ukoll progress sinifikanti dwar l-ugwaljanza bejn is-sessi (SDG 5).⁸ Ir-rapporti tal-pajjiżi jinkludu wkoll it-Tabella ta' Valutazzjoni Soċjali, li ttipprovdi ħarsa ġenerali komprensiva lejn l-impjiegi, l-ugwaljanza, il-ħiliet u l-isfidi soċjali relatati mal-implimentazzjoni tal-Pilastru Ewropew tad-Drittijiet Soċjali u l-implimentazzjoni tal-istrateġiji tal-Unjoni għall-Ugwaljanza.

Id-djalogu kostruttiv mal-Istati Membri kif ukoll id-djalogu interistituzzjonali msahħah fil-livell tal-UE se jkomplu matul il-proċess tas-Semestru Ewropew. Id-djalogu ta' politika mill-qrib dwar l-RRPs ippermetta lill-Kummissjoni u lill-Istati Membri jsaħħu u japprofondixxu l-kooperazzjoni tagħhom dwar il-politiki ekonomiċi u soċjali. Dan jiżgura sjieda ġenerali u mistenni li jkompli matul l-implimentazzjoni tal-RRP li għaddejja u l-emendi tagħhom mistennija fl-2023, inkluż fil-kuntest tar-REPowerEU. Is-sugġetti koperti fir-rapporti tal-pajjiżi u

⁵ COM(2023) 601 - 627

⁶ Ara l-Isthariġ Annwali dwar it-Tkabbir Sostenibbli tal-2023: COM(2022) 780 final.

⁷ Ara L-Avviz tal-Kummissjoni: Gwida lill-Istati Membri għall-aġġornament tal-t tal-pjanijiet nazzjonali għall-enerġija u l-klima (NECPs) tal-2021-2030 (C/2022/9264 final).

⁸ Ara l-Appendiċi 3. Fil-15 ta' Mejju l-Kummissjoni ppubblikat ukoll l-ewwel Rieżami Volontarju fil-livell tal-UE tagħha tal-implimentazzjoni tal-Aġenda 2030 għall-Iżvilupp Sostenibbli (COM (2023) 700 final), li għandha tippreżenta fil-Forum Politiku ta' Livell Għoli tan-Nazzjonijiet Uniti tal-2023 dwar l-Iżvilupp Sostenibbli. Ir-Rieżami jafferma mill-ġdid l-impenn tal-UE għall-Aġenda 2030 għall-Iżvilupp Sostenibbli f'approċċ ta' gvern shiħ, li jlaqqa' d-dimensjonijiet interni u esterni.

s-CSRs joffru opportunità oħra biex jitwessa' d-djalogu. Il-Kummissjoni se tkompli wkoll id-djalogu mill-qrib tagħha mal-Parlament Ewropew dwar l-iżviluppi soċjali u ekonomiċi ewlenin, u se tkompli tinvolvi ruħha magħha f'kull stadju ewlieni taċ-ċiklu ta' koordinazzjoni annwali tas-Semestru Ewropew.

It-twettiq b'suċċess tal-prijoritajiet tas-Semestru Ewropew u tal-RRF tirrikjedi l-involvement permanenti u strutturat tas-shab soċjali u partijiet ikkonċernati oħra u s-sensibilizzazzjoni kemm fil-livell tal-UE kif ukoll f'dak nazzjonali. L-iskambju regolari dwar l-iżviluppi soċjali u ekonomiċi fl-Unjoni Ewropea jsir permezz tad-djalogu makroekonomiku biannwali fil-livell politiku u tekniku bejn il-Kunsill, il-Kummissjoni u l-Bank Ċentrali Ewropew (BĊE) u s-shab soċjali Ewropej. Barra minn hekk, l-involvement attiv tas-shab soċjali u tal-partijiet ikkonċernati fil-livell tal-UE, u fil-livelli nazzjonali u sottonazzjonali kif xieraq, permezz ta' laqgħat regolari ddedikati (pereż. l-avvenimenti annwali tal-partijiet ikkonċernati tal-RRF) matul l-istadji kollha tas-Semestru Ewropew u tal-proċess ta' implimentazzjoni tal-RRF, jgħin fl-identifikazzjoni kongunta tal-isfidi, itejjeb is-soluzzjonijiet ta' politika jittjebu u jiżgura sjieda u trasparenza usa' tal-aġenda tal-politika ekonomika u soċjali⁹. L-azzjonijiet ta' komunikazzjoni u informazzjoni jikkontribwixxu wkoll għas-sensibilizzazzjoni tal-pubbliku u jzidu t-trasparenza dwar l-appoġġ iprovdut permezz tal-RRF¹⁰.

Il-Kummissjoni pprezentat proposti legiżlattivi għal qafas ta' governanza ekonomika riformat fis-26 ta' April 2023¹¹. L-oġettiv ewlieni tal-proposti tiegħu huwa li tissaħħaħ is-sostenibbiltà tad-dejn pubbliku u jiġi promoss it-tkabbir sostenibbli, inklużiv u reżiljenti fl-Istati Membri kollha permezz ta' riformi u investment. Il-pjanijiet fiskali u strutturali fuq terminu medju li se jitfasslu u jissawru mill-Istati Membri jiffurmaw il-pedament tal-proposti. Skont il-proposti tal-Kummissjoni, fil-pjanijiet tagħhom l-Istati Membri jistabbilixxu l-miri tan-nefqa tagħhom, miżuri biex jindirizzaw l-iżbilanċi makroekonomiċi u r-riformi u l-investimenti prijoritarji fuq perjodu ta' mill-inqas 4 snin. Il-proċess il-ġdid ta' sorveljanza fiskali jibqa' integrat fis-Semestru Ewropew, li għalhekk ikompli jkun il-qafas ċentrali għall-koordinazzjoni tal-politika ekonomika u tal-impjiegi filwaqt li tiġi żgurata l-komplementarjetà bejn il-pjanijiet fiskali u strutturali fuq terminu medju u l-investimenti u r-riformi inklużi fl-RRPs u l-programmi tal-Politika ta' Koeżjoni. L-ilhuq rapidu ta' ftehim mill-Parlament Ewropew u mill-Kunsill dwar il-proposti legiżlattivi huwa prijorità urgenti, u l-Kummissjoni tappoġġa d-determinazzjoni tal-Kunsill li jikkonkludi l-hidma legiżlattiva dwar il-qafas ta' governanza ekonomika fl-2023.

2. IL-PROSPETTI EKONOMIĊI U TAL-IMPJIEGI

Il-prestazzjoni ahjar milli mistenni tal-ekonomija tal-UE fil-bidu tal-2023 u t-tnaqqis tal-prezzijiet tal-enerġija jzidu l-prospetti ta' tkabbir għal din is-sena u għal dik li jmiss. Barra minn hekk, l-isforzi komuni għad-diversifikazzjoni tal-provvisti tal-enerġija, għall-mili tal-

⁹ Fil-25 ta' Jannar 2023, il-Kummissjoni pproponiet Rakkomandazzjoni tal-Kunsill (COM (2023) 38 final), li tistabbilixxi kif l-Istati Membri tal-UE jistgħu jkomplu jsaħħu d-djalogu soċjali fil-livell nazzjonali, kif ukoll Komunikazzjoni dwar it-tishih u l-promozzjoni tad-djalogu soċjali fil-livell tal-UE. Barra minn hekk, il-Kummissjoni se tuża l-fora eżistenti fil-kuntest tas-Semestru Ewropew biex tinforma u tinvolvi lis-shab soċjali wkoll dwar l-implimentazzjoni tal-RRF.

¹⁰ Il-Kummissjoni Ewropea nediet mappa interattiva b'eżempji reali tal-bidla pożittiva li jgħibu magħhom il-proġetti ffinanzjati: [Faċilità għall-Irkupru u r-Reżiljenza \(europa.eu\)](#)

¹¹ COM(2023) 240 - 242 final.

faċilitajiet tal-ħżin tal-gass u t-tnaqqis tad-domanda għall-gass, flimkien ma' temp moderat, taffew l-impatt soċjoekonomiku ta' dawk it-tensjonijiet. Meta wieħed iħares 'il quddiem, il-prezzijiet tal-enerġija aktar baxxi, it-tiswija tal-ktajjen tal-provvista u l-qawwa tas-suq tax-xogħol mistennija jappoġġaw l-ekonomija tal-UE. Għalkemm ir-riskju tal-iskarsezza tal-gass naqas b'mod sinifikanti, għad hemm incertezza dwar il-prezzijiet tal-gass għax-xitwa li ġejja u għal warajha. B'mod ġenerali, huwa previst li l-attività ekonomika se tespandi b'pass kemxejn aktar b'saħħtu milli kien mistenni qabel. Il-PDG tal-UE reali mistenni jżied b'1,0 % fl-2023 u b'1,7 % fl-2024.

L-inflazzjoni hija pprojetata li tkompli tonqos, iżda l-pressjonijiet ewlenin tal-prezzijiet huma aktar persistenti, u qed iħallu impatt fuq in-negozji u jnaqqsu l-kapaċità tal-akkwist tal-unitajiet domestiċi. F'Ottubru 2022 l-inflazzjoni nominali fl-UE laħqet l-ogħla livell tagħha bi 11,5 % u d-diverġenzi fl-inflazzjoni madwar l-UE u l-Istati Membri taż-Żona tal-Euro laħqu l-ogħla livelli storiċi. Madankollu, il-pressjonijiet fuq il-prezzijiet kibru progressivament hekk kif l-atturi ekonomiċi domestiċi adattaw għal prezzijiet oghla tal-input. B'riżultat ta' dan, l-inflazzjoni ewlenija, li teskludi l-prezz tal-enerġija u tal-ikel mhux ipproċessat, uriet li hija aktar persistenti, għalkemm mistennija li tilhaq l-ogħla livell tagħha fl-ewwel trimestru tal-2023 u li tonqos gradwalment matul it-trimestri li ġejjin. Bl-istess mod, il-prezzijiet tal-ikel aċċelleraw fl-ewwel trimestru tal-2023 iżda mistennija jilħqu l-ogħla livell tagħhom fl-2023, f'konformità ma' moderazzjoni fil-prezzijiet tal-prodotti agricoli. B'reazzjoni għall-inflazzjoni għolja, il-kundizzjonijiet monetarji qed jissikkaw u din ix-xejra mistennija tkompli. B'riżultat ta' dan, il-kostijiet tal-finanzjament tal-banek żdiedu u l-istandards tas-self issikkaw, u b'hekk naqqsu r-ritmu tal-fluss tal-kreditu tal-ekonomija. Filwaqt li fl-2023 l-inflazzjoni mistennija tkompli tonqos, se tibqa' ferm oghla mill-mira u se jibqa' jkollha effett fuq il-kapaċità tal-akkwist tal-unitajiet domestiċi, speċjalment fost il-gruppi b'introjtu baxx u medju baxx u n-negozji.

Is-suq tax-xogħol għadu ristrett u ż-żieda fil-pagi mistennija tissaħħah. Ir-rata ta' impjeg, li laħqet l-74,8 % fl-aħħar trimestru tal-2022, qorbot lejn il-livell storiku tagħha. L-istaġnar fis-suq tax-xogħol¹² u l-qgħad niżlu għal livelli baxxi rekord. Ir-rata tal-postijiet tax-xogħol battala fl-ekonomija ġenerali hija oghla mill-medja tagħha tal-2010-2019, minkejja tnaqqis żgħir fit-tieni nofs tal-2022, u n-nuqqas ta' ħaddiema qed iżommu l-produzzjoni ta' għadd dejjem jikber ta' kumpaniji¹³. Rigward il-pagi, fl-2022 il-kumpens nominali għal kull impjegat żdied b'4,9 % fl-UE meta mqabbel mal-2021. Madankollu, dan il-pass għadu ferm taht l-inflazzjoni, b'varjazzjonijiet kbar ħafna fost l-industriji u bejn l-Istati Membri. B'riżultat ta' dan, fl-2022 il-pagi reali naqsu b'4 % fl-UE u dan wassal għal erożjoni sostanzjali tal-kapaċità tal-akkwist tal-ħaddiema. Iż-żidiet reċenti fil-pagi minimi statutorji f'għadd ta' Stati Membri, flimkien ma' żidiet wara negozjati tal-pagi, jgħinu biex jittaffa t-telf fil-kapaċità tal-akkwist esperjenzat fl-2022. Fl-2024 is-suq tax-xogħol mistenni jibqa' b'saħħtu u t-tkabbir fil-pagi huwa mistenni jirkupra u jaqbeż l-inflazzjoni.

Is-settur finanzjarju tal-UE wera li huwa reżiljenti fid-dawl tal-isfidi emergenti. Is-sistema finanzjarja tal-UE saret aktar reżiljenti permezz ta' regolamentazzjoni b'saħħitha, b'mod

¹² L-istaġnar tas-suq tax-xogħol iqis il-persuni qiegħda, il-ħaddiema part-time li jixtiequ jaħdmu aktar, il-persuni li huma disponibbli biex jaħdmu iżda li ma jfittxux xogħol, u l-persuni li qed ifittxu xogħol iżda li mhumiex disponibbli minnufih. Din id-definizzjoni usa' tirrifletti aħjar il-ħtieġa mhux issodisfata għall-impjegi.

¹³ Il-Kummissjoni Ewropea (2022), "European Business Cycle Indicators - A closer look to labour lack across the EU", *European Economy-Technical Paper*, 59.

partikolari bis-saħħa tal-applikazzjoni ta' standards internazzjonali għall-banek kollha, superviżjoni effettiva u qafas solidu għall-ġestjoni tal-kriżijiet, introdotti b'reazzjoni għall-kriżi finanzjarja globali, u l-progress fit-tlestija tal-Unjoni Bankarja u l-progress tal-Unjoni tas-Swieq Kapitali. L-impatt tat-taqlib riċenti fis-suq fl-Istati Uniti u fl-Iżvizzera minn Marzu 2023 lil hawn ma ttihidx barra mill-UE. Madankollu, dan l-episodju enfasizza l-interkonnnettività tas-swieq finanzjarji globali u l-fragilità tas-sentiment tal-investituri. Barra minn hekk jenfasizza r-rwol kruċjali tar-regolamentazzjoni, is-superviżjoni u l-ġestjoni tar-riskju tas-settur bankarju f'ambjent makrofinanzjarju diffiċli. L-inċertezzi ġeopolitiċi persistenti, il-pressjoni fit-tul tal-inflazzjoni u t-trasferiment gradwali ta' politika monetarja aktar stretta tefgħu pressjoni fuq is-sistema finanzjarja. Ir-riskji għadhom għoljin minħabba l-livell għoli ħafna ta' dejn f'xi partijiet tal-ekonomija u madwar id-dinja.

3. IL-BINI TA' EKONOMIJA TAL-UE B'SAHHITHA U LI TIBQA' VALIDA FIL-FUTUR - OBIETTIVI EWLENIN GĦAR-RAKKOMANDEZZJONIJIET SPECIFIĊI GĦALL-PAJJIŻI 2023

Il-politika ekonomika għandha tkompli tindirizza r-riskji marbuta mal-inflazzjoni għolja, b'mod partikolari għall-unitajiet domestiċi u l-kumpaniji vulnerabbli u tindirizza l-isfidi fit-tul. Minkejja t-tnaqqis fl-inflazzjoni tal-enerġija, il-pressjonijiet fuq il-prezzijiet mhux se jgħibu mil-lum għal għada. Il-ġlieda kontra l-inflazzjoni se tibqa' l-prijorità politika ewlenija għaż-żmien li ġej. Dan jitlob li l-politiki monetarji u fiskali jkunu konsistenti. F'dak il-kuntest, il-miżuri fiskali li ttieħdu b'reazzjoni għax-xokk fil-prezz tal-enerġija għandhom jitneħħew fl-2023. Jekk il-prezzijiet tal-enerġija jerġgħu jibdedu u l-appoġġ ma jkunx jista' jitwaqqaf kompletament aktar se jkunu kruċjali l-politiki mmirati li jappoġġaw lill-unitajiet domestiċi u lill-kumpaniji vulnerabbli milli politiki ta' appoġġ wiesgħa u inqas effettivi. Iż-żidiet moderati fil-pagi sal-lum ma wasslux għal żidiet fl-inflazzjoni tal-prezzijiet, filwaqt li l-profittabbiltà korporattiva żdiedet. Madankollu, il-pagi nominali mistennija jkomplu jżdiedu u l-interazzjoni mal-iżviluppi fil-prezzijiet għandha tiġi segwita mill-qrib. L-issikkar tal-kundizzjonijiet finanzjarji ta' bħalissa poġġa l-enfasi fuq il-ħtieġa li jsir monitoraġġ tar-riskji makrofinanzjarji, isir aktar progress fir-rigward tal-Unjoni tas-Swieq Kapitali u l-ikkompletar tal-Unjoni Bankarja. Lil hinn mill-prijoritajiet fuq żmien qasir, il-politika fil-livell tal-Istati Membri u tal-UE jeħtieġ li tkompli tindirizza l-isfidi fit-tul, inkluża l-ħtieġa li jissaħħu l-kompetittività, il-produttività, il-ħiliet u r-reżiljenza tal-ekonomija tal-UE, filwaqt li jitqiesu l-iżviluppi demografici u li jsir progress rapidu fit-tranzizzjoni diġitali u ekoloġika, f'konformità mal-Pjan Industrijali tal-Patt Ekoloġiku.

Il-Faċilità għall-Irkupru u r-Reżiljenza hija essenzjali biex it-tranzizzjoni doppja ekoloġika u diġitali tithaffef u filwaqt li tissaħħah ir-reżiljenza tal-UE għall-isfidi tal-ġejjieni, filwaqt li tikkontribwixxi għall-implimentazzjoni tal-Pilastru Ewropew tad-Drittijiet Soċjali; jenħtieġ li l-implimentazzjoni tagħha tibqa' għaddejja mingħajr dewmien. Fit-tieni sena tal-implimentazzjoni tagħha l-RRF qed tirċievi livell ta' appoġġ pubbliku għoli miċ-ċittadini Ewropej¹⁴, tat appoġġ finanzjarju konsiderevoli u għenet lill-irkupru ekonomiku tal-UE wara l-

¹⁴ Tliet kwarti tar-rispondenti tal-UE (74 %) jaħsbu li l-prinċipju tas-solidarjetà fil-qalba tal-Faċilità għall-Irkupru u r-Reżiljenza huwa approċċ tajjeb biex l-UE toħroġ aktar b'saħħitha mill-pandemija tal-COVID-19, filwaqt li żewġ terzi tar-rispondenti tal-UE jemmnu li se jkollu impatt pożittiv fuq il-ġenerazzjonijiet futuri (ara l-istħarriġ tal-Ewrobarometru Flash 515 dwar il-"Pjan ta' Rkupru tal-UE NextGeneration EU", f'Janjar 2023).

COVID u t-tisħih tar-reziljenza tal-UE. L-RRPs kollha ilhom fis-seħħ minn tmiem l-2022 u jirriflettu s-CSRs rilevanti kollha jew subsett sinifikanti minnhom. Diversi Stati Membri ngħataw għajnuna mill-Istrument ta' Appoġġ Tekniku fit-thejjija u l-implimentazzjoni tal-pjanijiet tagħhom. Sal-lum il-Kummissjoni pproċessat 24 talba għal pagament mill-RRF, u sal-lum żborżat total ta' aktar minn EUR 152 biljun taħt l-RRF għall-implimentazzjoni b'suċċess tar-riformi u l-investimenti. Bl-inklużjoni tal-kapitoli tar-REPowerEU, l-RRF uriet ukoll il-flessibbiltà tagħha biex tindirizza sfidi emergenti godda marbuta b'mod partikolari mas-sigurtà tal-enerġija tal-UE u t-tranzizzjoni industrijali lejn ekonomija żero netti. Sabiex dawn il-benefiċċji jinkisbu bis-sħiħ, l-RRPs jeħtieġ li jiġu implimentati malajr, inkluż billi jiġu indirizzati r-riskji ta' dewmien f'għadd ta' każijiet. Filwaqt li sa tmiem l-2022 l-implimentazzjoni tal-RRPs kienet generalment fit-triq it-tajba, xi Stati Membri qed jiffaċċjaw sfidi fl-amministrazzjoni tal-fondi, parzjalment minħabba kapaċità amministrattiva limitata jew ostakli għall-investment. Il-proċess ta' reviżjoni tal-RRPs li jinsab għaddej jirrappreżenta opportunità biex jiġu indirizzati dawn il-kwistjonijiet u tiżdied il-kapaċità ta' assorbiment tal-fondi tal-RRF. Madankollu, fl-istess ħin, huwa mistenni li r-reviżjonijiet tal-pjanijiet se jkollhom impatt ukoll fuq l-iskeda tal-iżborż tal-fondi tal-RRF fl-2023 u wara. Sabiex tiġi żgurata prevedibbiltà suffiċjenti fir-rigward tal-operazzjonijiet ta' self tal-UE u fl-istess ħin li l-awtorità baġitarja tingħata viżibbiltà adegwata f'termini tal-ħtiġijiet ta' finanzjament fix-xhur li ġejjin bħala parti mill-proċedura tal-Abbozz tal-Baġit 2024, huwa importanti li d-dewmien mistenni fl-ippjanar ta' pagamenti futuri jiġi kkunsidrat kif xieraq. Fl-istess ħin, il-proċess ta' reviżjoni b'suċċess tal-pjanijiet se jippermetti lill-Istati Membri jerġghu jaqbd u t-triq it-tajba fl-2024 u jlaħħqu mal-iskeda tal-iżborż. Fl-istess waqt, minbarra li sa mill-bidu tal-pandemija ġew żborżati aktar minn EUR 186 biljun lill-Istati Membri mill-programmi tal-politika ta' koeżjoni 2014-2020, il-programmi tal-politika ta' koeżjoni 2021-2027 se jimmobilizzaw madwar EUR 505 biljun għall-Istati Membri u r-regjuni tal-UE. Dawn il-programmi jeħtieġ ukoll li jiġu implimentati malajr, inkluż billi jiġu indirizzati kwistjonijiet ta' kapaċità ta' assorbiment.

Ir-rapporti tal-pajjiżi ta' din is-sena jidentifikaw azzjoni politika meħtieġa fil-livell tal-Istati Membri biex jingħelbu l-isfidi ekonomiċi u soċjali immedjati, filwaqt li jizdiedu l-kompetittività u l-produttività fit-tul ukoll. Ir-rapporti tal-pajjiżi jipprovdu analiżi olistika tar-reziljenza¹⁵, l-iżviluppi u l-isfidi ekonomiċi u soċjali tal-Istati Membri, filwaqt li jqisu d-dimensjoni reġjonali. Dawn jinkludu valutazzjoni tal-progress fl-implimentazzjoni tal-Pilastru Ewropew tad-Drittijiet Soċjali permezz tat-Tabella ta' Valutazzjoni Soċjali, u dwar il-kisba tal-miri ewlenin u nazzjonali tal-UE tal-2030 dwar l-impjiegi, il-ħiliet u t-tnaqqis tal-faqar kif ukoll l-SDGs. Barra minn hekk, jagħtu attenzjoni partikolari lill-kompetittività u l-produttività fit-tul, filwaqt li jipprovdu analiżi aġġornata u aktar dettaljata dwar is-sigurtà u l-affordabbiltà tal-enerġija, it-tranzizzjoni lejn enerġija nadifa u s-sostenibbiltà ambjentali. Ir-rapporti tal-pajjiżi jidentifikaw sfidi li huma indirizzati fuq bażi parzjali biss jew li mhuniex indirizzati fl-RRPs kif ukoll kull sfida emergenti. Jagħtu wkoll ħarsa mill-qrib lejn il-progress fl-implimentazzjoni tal-RRP billi jipprovdu eżempji ta' stadji importanti u miri li jintlaħqu, filwaqt li jenfasizzaw każijiet fejn jeħtieġ li jiġu indirizzati r-riskji u d-dewmien fl-implimentazzjoni.

¹⁵ Id-dashboards tar-reziljenza li ġew żviluppatti mill-Kummissjoni għandhom l-għan li jipprovdu valutazzjoni olistika tar-reziljenza fl-UE u fl-Istati Membri tagħha. Dan jivvalutaw ir-reziljenza bħala l-kapaċità li jsir progress lejn l-oġġettivi ta' politika fost l-isfidi.

F'konformità mal-analizi tar-rapport tal-pajjiż, ir-rakkomandazzjoni tal-Kummissjoni għas-CSRs tirrifletti l-isfidi identifikati u l-istatus ta' implimentazzjoni tal-RRPs. Ir-rakkomandazzjonijiet huma maqsuma f'erba' sottopartijiet:

1. rakkomandazzjoni dwar il-politika fiskali, inklużi riformi fiskali u strutturali fejn rilevanti;
2. rakkomandazzjoni biex titkompla jew tithaffef l-implimentazzjoni tal-RRP, inklużi r-reviżjonijiet tiegħu u l-integrazzjoni tal-kapitoli tar-REPowerEU, filwaqt li jitqiesu r-riskji potenzjali ta' implimentazzjoni speċifiċi għall-pajjiż, u biex l-programmi tal-politika ta' koeżjoni li ġew adottati jiġu implimentati mill-aktar fis possibbli;
3. rakkomandazzjoni aġġornata dwar it-tranzizzjoni lejn enerġija nadifa f'konformità mal-oġġettivi tar-REPowerEU;
4. fejn rilevanti, rakkomandazzjoni addizzjonali dwar sfidi strutturali pendenti u/jew emergenti ġodda jew sfidi relatati mal-impjiegi.

Ir-rakkomandazzjoni aġġornata u aktar granulari dwar l-isfidi ta' riforma u investment relatati mal-enerġija tikkontribwixxi għall-finalizzazzjoni li għaddejja tal-kapitoli tar-REPowerEU u tiggwida lill-Istati Membri fir-reviżjoni tal-pjanijiet nazzjonali tagħhom dwar l-enerġija u l-klima. Il-Kapitoli tar-REPowerEU li huma parti mill-RRPs, bil-finanzjament addizzjonali li jakkumpanjahom, jenħteġ li jindirizzaw kif xieraq l-isfidi identifikati mis-CSRs b'rilevanza għar-REPowerEU¹⁶. Is-CSRs se jipprovdu lill-Istati Membri bi gwida biex jindirizzaw l-isfidi ewlenin li jew indirizzati mill-RRP fuq bażi parzjali biss jew ma ġewx indirizzati għalkollox u se jgħinu fl-implimentazzjoni tal-Pjan Industrijali tal-Patt Ekoloġiku fil-livell nazzjonali u reġjonali.

4. IT-TISHIH TAL-KOMPETTITIVITÀ U TAL-PRODUTTIVITÀ B'MOD SOĊJALMENT INKLUŻIV - HARSA ĠENERALI LEJN L-ISFIDI KOMUNI LI ĠEW IDENTIFIKATI

Lil hinn mill-implimentazzjoni f'waqtha tar-riformi u l-investimenti koperti fl-RRPs, l-Istati Membri qed ihabbtu wiċċhom ma' għadd ta' sfidi pendenti jew emergenti komuni u speċifiċi għall-pajjiż.

4.1 Stabbiltà makroekonomika

L-impatt tal-inflazzjoni għolja jwassal għal vulnerabbiltà ġdida f'kuntest fejn id-dejn pubbliku jehtieġ li jonqos. L-azzjoni ta' politika kkoordinata fil-livell tal-UE u f'dak nazzjonali għenet biex jittaffa l-impatt tal-COVID-19 kif ukoll iż-żieda fil-prezzijiet tal-enerġija u l-impatt ekonomiku u soċjali tagħha, speċjalment fuq ditti u unitajiet domestiċi vulnerabbli. Madankollu, dawn il-kriżijiet wasslu għal dejn pubbliku oġhla f'diversi Stati Membri. Aktar reċentement, il-miżuri ta' politika fiskali stabbiliti fl-2022 biex jindirizzaw il-kriżi tal-enerġija kellhom kostijiet

¹⁶ Tista' ssib aktar informazzjoni dwar il-kapitoli tar-REPowerEU u l-link tagħhom għas-CSRs fil-“Gwida dwar il-Pjanijiet għall-Irkupru u r-Reżiljenza fil-kuntest tar-REPowerEU” (GU C 80, 3.3.2023, p. 1).

fiskali mdaqqa. Skont it-Tbassir Ekonomiku tar-Rebbiegħa 2023 tal-Kummissjoni, il-kost nett ta' dawn il-miżuri jammonta għal 1,2 % tal-PDG annwali tal-UE fl-2022 u ammont simili fl-2023. Il-politika fiskali jenħtieġ li tkun prudenti sabiex tiġi żgurata s-sostenibbiltà tad-dejn, u b'hekk tappoġġa tkun ukoll ta' appoġġ għall-politika monetarja. B'mod parallel, id-diverġenzi persistenti fir-rati tal-inflazzjoni u l-issikkar tal-kundizzjonijiet finanzjarji żiedu l-vulnerabbiltajiet makroekonomiċi.

Il-koordinazzjoni b'saħħitha tal-politika fiskali tal-UE u taż-Żona tal-Euro se tkun strumentali biex tiġi żgurata tahlita konsistenti ta' politika fiskali u monetarja u se tiffaċilita l-kompitu tal-politika monetarja. Fl-2023 u l-2024 il-politiki fiskali jenħtieġ li jkunu prudenti sabiex tiġi żgurata enfasi fuq is-sostenibbiltà tad-dejn fuq terminu medju filwaqt li jiżdied it-tkabbir potenzjali u tiġi żgurata t-tranzizzjoni ekoloġika u diġitali b'mod sostenibbli u reżiljenti. Skont xi tkun id-diffikultà tagħhom marbuta mad-dejn, l-Istati Membri jenħtieġ li jzommu d-dejn f'livelli prudenti jew jiżguraw tnaqqis tad-dejn plawżibbli u kontinwu fuq terminu medju. L-aġġustament fiskali għall-2024 jenħtieġ li jkun konsistenti mal-leġiżlazzjoni attwali skont il-Patt ta' Stabbiltà u Tkabbir u l-Istati Membri kollha jenħtieġ li jhabirku biex iżommu jew iġibu d-defiċit tagħhom taht il-valur ta' referenza tat-Trattat ta' 3 % tal-PDG. Kif inhu deskritt fil-Komunikazzjoni tal-Kummissjoni dwar il-gwida tal-politika fiskali għall-2024 tat-8 ta' Marzu 2023¹⁷, il-komponent fiskali tar-rakkomandazzjonijiet speċifiċi għall-pajjiż proposti jinkorpora dawk l-elementi tal-proposti leġiżlattivi tas-26 ta' April 2023 li huma konsistenti mal-leġiżlazzjoni eżistenti.

Il-miżuri fiskali li ttiehdu b'reazzjoni għax-xokk fil-prezz tal-enerġija għandhom jitnehhew. It-tnaqqis kontinwu fil-prezzijiet tal-komoditajiet tal-enerġija qed irażżan l-inflazzjoni ewlenija mill-ogħla livell tagħha f'Ottubru 2022, għalkemm l-inflazzjoni ewlenija għadha għolja u tinsab fuq xejra li tizdied. F'dan l-isfond, appoġġ fiskali fit-tul mhux immirat għall-unitajiet domestiċi u d-ditti jsaħħaħ il-pressjonijiet inflazzjonarji. Dan iżid il-probabbiltà li l-banek ċentrali jżidu l-issikkar tal-politika monetarja, u jitfa' pressjoni fuq l-istabbiltà finanzjarja. Jekk xi židiet godda fil-prezzijiet tal-enerġija jkunu jeħtieġu miżuri ta' appoġġ, dawn jenħtieġ li jkunu ffukati fuq il-protezzjoni ta' unitajiet domestiċi u ditti vulnerabbli, fiskalment affordabbli u jenħtieġ li jzommu l-inċentivi għall-iffrankar tal-enerġija. Barra minn hekk, l-Istati Membri jenħtieġ li jtejbu l-kwalità u l-kompożizzjoni tal-finanzi pubbliċi tagħhom, ikomplu jipproteġu l-investment iffinanzjat fil-livell nazzjonali u jiżguraw l-użu effettiv tal-RRF u ta' fondi oħra tal-UE, bħall-programm InvestEU, b'mod partikolari fid-dawl tat-tranzizzjoni ekoloġika u diġitali u l-ħtieġa li tissaħħaħ ir-reziljenza ekonomika u soċjali tal-UE. Fid-dawl tal-ġhargħar devastanti li laqat lill-Italja f'Mejju 2023, il-kost tal-appoġġ dirett ta' emerġenza relatat ma' dak l-ġhargħar se jitqies f'valutazzjonijiet sussegwenti tal-konformità u fil-prinċipju se jitqies bħala miżuri ta' darba u temporanji.

Kif diġà indikat fil-Komunikazzjoni tagħha tat-8 ta' Marzu 2023 dwar il-gwida tal-politika fiskali għall-2024, billi bħalissa l-inċertezza dwar il-prospettiva makroekonomika għadha għolja, il-Kummissjoni tqis li deċiżjoni dwar jekk l-Istati Membri għandhomx jitqieghdu taht il-proċedura ta' defiċit eċċessiv ma għandhiex tittiehed din ir-rebbiegħa. Fl-istess hin, il-Kummissjoni se tipproponi lill-Kunsill biex jiftaħ proċeduri ta' defiċit eċċessiv ibbażati fuq id-defiċit fir-rebbiegħa tal-2024 fuq il-bażi tad-*data* tal-eżitu għall-2023, f'konformità mad-

¹⁷ COM(2023) 141 final.

dispożizzjonijiet legali eżistenti. L-Istati Membri jenħtieg li jqisu dan meta jkunu qed jeżegwixxu l-baġits tagħhom għall-2023 u meta jkunu qed ihejju l-abbozzi tal-pjanijiet baġitarji tagħhom għall-2024 din il-ħarifa.

Tahlita tat-taxxa bbilanċjata, għodod effettivi għall-ġlieda kontra strategiji ta' ppjanar aggressiv tat-taxxa u konformità mtejba tat-taxxa jikkontribwixxu għat-trattament ġust tal-kontribwenti u għal finanzjament effiċjenti tas-servizzi pubbliċi. It-trasferiment ta' parti mill-piż tat-taxxa minn fuq ix-xogħol għal tipi oħra ta' taxxi, inkluża t-tassazzjoni ambjentali u fuq il-proprjetà immobbli, filwaqt li jitqies kif xieraq l-impatt distributtiv ta' tali bidla, jappoġġa t-tranzizzjoni ekoloġika u jagħti spinta lit-ktabbir sostenibbli u l-ħolqien tal-impjiegi. Strategiji ta' ppjanar aggressiv tat-taxxa minn ditti jew individwi fi Stat Membru wieħed jista' jkollhom effetti konsegwenzjali negattivi fuq il-bqija tal-UE. Għalhekk, dan jitlob azzjoni deċiżiva u kkoordinata. Fost il-passi kruċjali kien hemm l-adozzjoni tad-Direttiva tal-UE dwar il-Livell Minimu ta' Tassazzjoni (Pilastru 2) dwar rata tat-taxxa effettiva minima ta' 15 %, li għandha tiġi implimentata sa tmiem l-2023¹⁸. Bl-istess mod, il-modernizzazzjoni u d-diġitalizzazzjoni kontinwi tal-amministrazzjonijiet tat-taxxa jenħtieg li jkomplu jnaqqsu l-kostijiet tal-konformità u jagħtu spinta lid-dhul mit-taxxa.

L-issikkar tal-kundizzjonijiet finanzjarji zied il-vulnerabbiltajiet u r-riskji f'xi Stati Membri, u l-inflazzjoni diverġenti madwar l-UE tista' twassal għal pressjonijiet kompetittivi. Ir-rata għolja tal-PDG nominali għoli, li hija xprunata mill-inflazzjoni, tgħin biex jitnaqqsu l-proporzjonijiet tad-dejn għall-PDG kemm fis-settur pubbliku kif ukoll f'dak privat fuq medda qasira ta' żmien, filwaqt li rati tal-imghax oghla jikkontribwixxu għall-kost tas-servizzjar tad-djun fuq bażi gradwali biss. Madankollu, l-issikkar tal-kundizzjonijiet ta' finanzjament iżid ir-riskji assoċjati ma' livelli għoljin ta' dejn. Fl-2022 il-prezzijiet tad-djar żdiedu b'mod qawwi f'diversi Stati Membri, iżda ż-żidiet bdew jimmoderaw hekk kif id-dhul beda jiġi taħt pressjoni u r-rati tal-imghax bdew jiżdiedu. Fl-istess waqt, id-diverġenza fir-rati tal-inflazzjoni, flimkien ma' żidiet fil-margni tal-profitt u fil-kostijiet lavorattivi, tista' twassal għal telf fil-kompetittività tal-kostijiet f'xi industrij u reġjuni. Id-defiċits fil-kont kurrenti kibru f'uħud mill-Istati Membri u dan jirrifletti prezzijiet ferm oghla tal-importazzjoni tal-enerġija iżda wkoll, f'xi każijiet, domanda domestika qawwija.

Iż-żidiet reċenti fir-rati tal-imghax qajmu thassib dwar oqsma ta' vulnerabbiltà fis-settur finanzjarju, u wrew li-htieġa ta' monitoraġġ bir-reqqa. Il-progress li sar mill-UE fit-tishih tas-supervizjoni bankarja u t-tlestija tal-Unjoni Bankarja huma passi importanti biex tiġi żgurata l-istabbiltà makrofinanzjarja¹⁹. Barra minn hekk, is-self li ma jrendix qed jonqos u qed ikompli jiġi indirizzat, filwaqt li ż-żieda fir-rati tal-imghax qed ittejjeb il-profittabbiltà tas-settur bankarju. Madankollu, ir-rati tas-self ipotekarju li qed jiżdiedu u d-deterjorament fil-kapaċità tas-

¹⁸ Id-Direttiva tal-Kunsill (UE) 2022/2523 tal-14 ta' Diċembru 2022 dwar l-iżgurar ta' livell minimu globali ta' tassazzjoni għal gruppi ta' intraprizi multinazzjonali u gruppi domestiċi fuq skala kbira fl-Unjoni (GU L 328, 22.12.2022, p. 1). Il-Kummissjoni qed taħdem ukoll fuq inizjattivi speċifiċi, inklużi l-BEFIT u l-FASTER, u pproponiet sensiela ta' miżuri biex timmodernizza s-Sistema tat-Taxxa fuq il-Valur Miżjud tal-UE (COM(2022) 701, COM(2022) 703 u COM(2022) 704) biex tissimplifika r-regoli tat-taxxa, tnaqqas il-burokrazija, u trazzan l-ippjanar aggressiv tat-taxxa u l-prattiki tal-evitar tat-taxxa.

¹⁹ L-UE qed tiffinalizza wkoll lin-negożjati dwar il-Pakkett Bankarju, u dan l-aħħar l-Kummissjoni adottat proposta biex ittejjeb l-applikabbiltà tal-ġestjoni tal-kriżijiet u l-qafas ta' assigurazzjoni tad-depożiti tagħha għal banek iżgħar u ta' daqs medju (COM(2023) 225 final).

servizz tad-dejn minhabba tnaqqis fl-introjtu reali tal-unitajiet domestiċi qed iwasslu għal żidiet fil-prezzijiet tad-djar f'xi pajjiżi. Is-settur tal-proprjetà immobbli kummerċjali f'ċerti pajjiżi ra tnaqqis simili fost żidiet fil-kostijiet ta' finanzjament u l-indebboliment tar-rati ta' okkupanza. F'dan l-isfond, il-monitoraġġ tal-kwalità tal-assi, l-involviment ma' debituri f'diffikultà b'mod f'waqtu u proattiv (b'mod partikolari dawk vijabbli), it-titjib ulterjuri tal-effiċjenza tal-oqfsa ta' insolvenza u l-iżvilupp ulterjuri tas-swieq sekondarji għal self li ma jrendix jibqgħu importanti. B'mod aktar ġenerali, l-isfidi relatati mad-diġitalizzazzjoni għadhom jeżistu u saħansitra intensifikaw f'xi oqsma, kif muri minn incidenti ċibernetiċi fuq skala kbira aktar frekwenti. Ir-riskji relatati mal-intermedjazzjoni finanzjarja mhux bankarja u dawk li jistgħu jitfaċċaw bl-użu akbar ta' finanzjament deċentralizzat jeħtieġ li jiġu mmonitorjati u indirizzati kif xieraq. Il-kooperazzjoni bejn l-awtoritajiet superviżorji nazzjonali u Ewropej kif ukoll mal-BĊE u l-korpi regolatorji internazzjonali hija ta' importanza kbira għal dawn il-kwistjonijiet kollha.

Il-Kummissjoni identifikat vulnerabbiltajiet relatati ma' żbilanċi makroekonomiċi jew żbilanċi eċċessivi fi 11-il Stat Membru fil-kuntest tal-proċedura ta' żbilanċ makroekonomiku. Fir-rigward ta' sitt Stati Membri, jidher li l-vulnerabbiltajiet reċenti ġew mrażżna fil-preżent u huma temporanji. Il-Kaxxa 2 tiġbor fil-qosor is-sejbiet rigward l-iżbilanċi makroekonomiċi fl-Istati Membri bħalissa; L-Appendiċi 4 jagħti aktar dettalji.

Kaxxa 1: Aġġornament dwar is-sorveljanza taht il-Patt ta' Stabbiltà u Tkabbir

Bhala parti mill-pakkett tas-Semestru Ewropew tar-rebbiegħa 2023, il-Kummissjoni adottat rapport skont l-Artikolu 126(3) TFUE għal 16-il Stat Membru. Dawn jikkonsistu mill-Belġju, il-Bulgarija, iċ-Ċekja, il-Ġermanja, l-Estonja, Spanja, Franza, l-Italja, il-Latvja, l-Ungerija, Malta, l-Awstrija, il-Polonja, is-Slovenja, is-Slovakkja u l-Finlandja. Għal dawn l-Istati Membri kollha minbarra l-Finlandja, ir-rapport jivvaluta l-konformità tagħhom mal-kriterju tad-defiċit. Fil-każ tal-Bulgarija, il-Ġermanja, l-Estonja, is-Slovenja u s-Slovakkja, ir-rapport thejja minhabba defiċit ippjanat fl-2023 li jaqbeż it-3 % tal-valur ta' referenza tal-PDG skont it-Trattat, filwaqt li fl-2022 l-Istati Membri l-oħra kellhom defiċit tal-gvern estiż li jaqbeż it-3 % tal-PDG. Barra minn hekk, għal Franza, għall-Italja, għall-Finlandja, ir-rapport jevalwa l-konformità mal-kriterju tad-dejn fl-2022 fuq il-bażi tad-*data* tar-riżultat.

Kif diġà indikat fil-Komunikazzjoni tagħha tat-8 ta' Marzu 2023 dwar il-gwida tal-politika fiskali għall-2024, il-Kummissjoni mhijiex qieghda tipproponi li tiftah proċeduri ġodda ta' defiċit eċċessiv fir-rebbiegħa tal-2023. Il-gwerra ta' aggressjoni tar-Russja kontra l-Ukrajna, flimkien mal-impatt makroekonomiku u fiskali li fadal mill-pandemija tal-COVID-19, joħolqu incertezza, inkluż għat-tfassil ta' perkors dettaljat tal-politika fiskali. Fir-rigward tal-Istati Membri bi proporzjon ta' dejn 'il fuq mill-valur ta' referenza ta' 60 % tal-PDG, il-Kummissjoni tikkunsidra, fil-valutazzjoni tagħha tal-fatturi rilevanti kollha, li l-konformità mal-valur referenzjali tat-tnaqqis tad-dejn timplika sforz fiskali kkonċentrat fil-bidu li jkun wisq impenjattiv u li jissogra jipperikola t-tkabbir. Għaldaqstant, fil-fehma tal-Kummissjoni, il-konformità mal-valur referenzjali tat-tnaqqis tad-dejn mhijiex ġustifikata taht il-kundizzjonijiet ekonomiċi eċċezzjonali ta' bhalissa.

Ir-Rumanija hija l-uniku Stat Membru taht proċedura ta' defiċit eċċessiv, fuq il-bażi tal-iżviluppi ta' qabel il-pandemija. Fit-3 ta' April 2020 il-Kunsill iddeċieda li kien jeżisti defiċit eċċessiv fir-Rumanija bbażat fuq defiċit eċċessiv ippjanat fl-2019. Fir-rakkomandazzjoni riveduta tiegħu tas-17 ta' Ġunju 2022, il-Kunsill talab lir-Rumanija biex ittemm is-sitwazzjoni ta' defiċit eċċessiv sa mhux aktar tard mill-2024. Fl-2022 id-defiċit tal-gvern estiż tar-Rumanija kien konformi mar-rakkomandazzjoni tal-Kunsill. Fl-istess hin, l-aġġustament fil-bilanċ strutturali kien taht il-livell rakkomandat mill-Kunsill, filwaqt li r-rata ta' tkabbir nominali tan-nefqa primarja netta tal-gvern kienet oġhla minn dik rakkomandata. Il-proċedura tinżamm sospiża.

Il-Kummissjoni se tkompli ssegwi s-sitwazzjoni ekonomika u baġitarja tal-Istati Membri. Fil-ħarifa l-Kummissjoni se tadotta opinjonijiet dwar l-Abbozzi tal-Pjanijiet Baġitarji tal-Istati Membri taż-Żna tal-Euro, biex tiżgura li l-baġits tal-2024 ikunu konsistenti mar-rakkomandazzjonijiet speċifiċi għall-pajjiż li huma wkoll parti mill-pakkett tas-Semestru Ewropew tar-rebbiegħa 2023 u se jiġu adottati mill-Kunsill aktar tard fl-2023. Fir-rebbiegħa

Kaxxa 2: Żbilanċi makroekonomiċi fl-Istati Membri

Il-Kummissjoni vvalutat l-eżistenza ta' żbilanċi makroekonomiċi għall-17-il Stat Membru li ntgħażlu biex isirulhom rieżamijiet fil-fond fir-Rapport dwar il-Mekkanizmu ta' Twissija 2023. Minnhom, 10 Stati Membri kienu ġew identifikati bi żbilanċi jew żbilanċi eċċessivi fl-aħħar ċiklu annwali ta' sorveljanza taħt il-Proċedura ta' Żbilanċ Makroekonomiku. Is-7 l-oħra tqiesu li juru riskji ta' żbilanċi emergenti ġodda. Bħala parti miċ-ċiklu ta' sorveljanza ta' din is-sena, u biex tinforma l-identifikazzjoni tal-iżbilanċi u l-iżbilanċi eċċessivi fir-rieżamijiet fil-fond ta' din is-sena, il-Kummissjoni eżaminat l-impatt ta' xokkijiet komuni fuq l-ekonomiji ta' Stati Membri partikolari u ppubblikat tliet noti tematiċi - dwar l-inflazzjoni, il-prezzijiet tad-djar u s-sostenibbiltà esterna^[1].

Il-valutazzjoni tal-vulnerabbiltajiet makroekonomiċi hija kkaratterizzata minn incertezza fid-dawl ta' inflazzjoni għolja. Jekk id-dinamika inflazzjonarja diverġenti tissokta, il-kompetittività tal-kostijiet tista' tiġi mminata fl-Istati Membri b'inflazzjoni għolja, li tista' tirriżulta f'aktar vulnerabbiltajiet. Fl-istess ħin, inflazzjoni għolja ġġib magħha r-riskju ta' kundizzjonijiet ta' finanzjament aktar stretti. L-inflazzjoni għandha wkoll konsegwenzi distributtivi negattivi. Dan it-tnaqqis jista' jitnaqqas jekk nirritornaw lejn xejriet ta' inflazzjoni baxxi u konverġenti madwar l-UE. Bl-istess mod, iż-żieda qawwija fil-prezzijiet tad-djar mill-2020, flimkien maż-żieda qawwija fil-kostijiet ta' finanzjament u l-pressjoni fuq id-dħul reali tal-unitajiet domestiċi, iżidu l-prospett ta' korrezzjonijiet tal-prezzijiet, b'mod partikolari fi Stati Membri bi swieq immobiljari aktar sopravalutati.

L-iżbilanċi li ilhom jeżistu relatati mad-djun pubbliċi u privati reġġu bdew jonqsu bl-għajjnuna tat-tkabbir ekonomiku nominali, b'mod partikolari l-inflazzjoni għolja. Il-proporzjonijiet tas-settur privat u tad-dejn pubbliku qed jonqsu, billi t-tkabbir nominali tal-PDG kellu effett qawwi ta' denominatur. L-issikkar tal-kundizzjonijiet ta' finanzjament iżid ir-riskju, b'mod partikolari f'pajjiżi u setturi fejn ir-rati tal-imgħax varjabbli huma prevalenti jew fejn il-ħtiġijiet ta' (ri)finanzjament huma oġġla; il-volatilità tar-rata tal-kambju tista' tkun ta' piż fuq is-servizzjar tad-dejn fil-każ ta' djun li jinżammu f'muniti barranin. Fuq in-naħa esterna, it-tkabbir nominali għoli tal-PDG inaqqas il-valur tal-pożizzjonijiet esterni tal-pajjiżi f'termini ta' PDG, filwaqt li t-tnaqqis qawwi fil-bilanċi kummerċjali wassal għal tnaqqis ġenerali fil-kontijiet kurrenti, anki għall-pajjiżi kredituri netti. Madankollu, it-tnaqqis ulterjuri fil-prezzijiet tal-enerġija mill-oġġla livelli tagħhom f'nofs l-2022 mistenni jsaħħaħ il-kontijiet kurrenti fl-2023, id-defiċits u s-surpluses bl-istess mod, u xi Stati Membri għadhom jirreġistraw defiċits u bilanċi favorevoli sinifikanti fil-kont kurrenti. Is-settur bankarju rnexxielu jegħleb il-pandemija sew, u s-self li ma jrendix kompli jonqos, b'mod partikolari f'pajjiżi fejn kien l-oġġla.

Il-Kummissjoni hadet għadd ta' deċiżjonijiet fl-ambitu tal-Proċedura ta' Żbilanċ Makroekonomiku. Il-vulnerabbiltajiet f'Ċipru qed jonqsu li wassal għal titjib fil-klassifikazzjoni tal-iżbilanċi tal-pajjiż. Min-naħa l-oħra, fl-Ungerija, il-vulnerabbiltajiet żdiedu sal-punt li jwassal għal sejba ġdida ta' żbilanċi. Uħud mill-Istati Membri li kienu soġġetti għal rieżami fil-fond għall-ewwel darba f'dawn l-aħħar snin ma nstabux li qed jesperjenzaw żbilanċi f'dan l-istadju. L-iżviluppi huma ġeneralment favorevoli fil-bqija tal-Istati Membri li ġew

[1] "External Sustainability Analysis", *European Economy-Institutional Papers* 196; "Housing Market Developments", *European Economy-Institutional Papers* 197; "Inflation Differentials in Europe and Implications for Competitiveness", *European Economy-Institutional Papers* 198.

analizzati iżda għad fadal diffikultajiet rilevanti. L-implimentazzjoni tar-rakkomandazzjonijiet speċifiċi għall-pajjiż skont is-Semestru Ewropew u l-aġenda ta' politika inkorporata fl-RRPs għandha tappoġġa tnaqqis ulterjuri fil-vulnerabbiltajiet makroekonomiċi.

- Ċipru qed jesperjenza żbilanċi wara li kellu żbilanċi eċċessivi sal-2022 billi l-vulnerabbiltajiet relatati mad-dejn privat, id-dejn tal-gvern u l-dejn estern naqsu b'mod ġenerali iżda għadhom ta' thassib.

- Issa l-Ungerija nstabet li qed tesperjenza żbilanċi. Ir-riskji jxaqilbu 'l isfel, u l-iżbilanċi jistgħu jsiru eċċessivi fil-futur jekk ma tittehidx azzjoni politika b'mod urġenti.

- Il-Ġermanja, Spanja, Franza, in-Netherlands, il-Portugall, ir-Rumanija u l-Iżvezja qed ikomplu jesperjenzaw żbilanċi.

- Ir-riskji fir-Rumanija jxaqilbu 'l isfel, u l-iżbilanċi jistgħu jsiru eċċessivi fil-futur jekk ma tittehidx azzjoni politika b'mod urġenti. Min-naħa l-oħra, il-vulnerabbiltajiet qed jonqsu fil-Ġermanja, fi Spanja u fil-Portugall sal-punt li l-issuktat ta' dawn ix-xejriet is-sena d-dieħla tipprovi b'bażi għal deċiżjoni ta' ebda żbilanċ.

- Il-Greċja u l-Italja għadhom jesperjenzaw żbilanċi eċċessivi, iżda l-vulnerabbiltajiet tagħhom jidhru li qed jonqsu, inkluż minħabba l-progress fil-politika.

- Iċ-Ċekja, l-Estonja, il-Latvja, il-Litwanja, il-Lussemburgu u s-Slovakkja ma jinstabx li qed jesperjenzaw żbilanċi billi l-vulnerabbiltajiet jidhru li huma ġeneralment ikkontrollati fil-preżent.

L-Appendiċi 4 jagħti dettalji dwar l-aspetti speċifiċi għall-pajjiżi għas-17-il Stat Membru kkonċernati.

4.2 Enerġija u sostenibbiltà ambjentali

Minkejja l-kisbiet dwar is-sigurtà tal-provvista f'dawn l-aħħar xhur, it-thejjija għax-xitwa li jmiss ma tagħtix lok għal kunfidenza żejda. Matul l-aħħar sena, l-UE għamlet progress notevoli fl-iffrankar tal-enerġija, fid-diversifikazzjoni tal-provvisti tal-enerġija tagħha u fl-ottimizzazzjoni tal-infrastruttura eżistenti. Il-konsum tal-gass naturali tal-UE naqas bi 17,7 % minn Awwissu 2022 sa Marzu 2023 meta mqabbel mal-konsum medju tal-gass għall-istess xhur bejn l-2017 u l-2022²⁰. F'Jannar 2023 is-sehem tal-importazzjonijiet tal-pipelines Russi fl-importazzjonijiet totali tal-gass tal-UE naqas għal 7 % minn madwar 50 % fl-imghoddi.. Dan jirriżulta minn tahlita ta' miżuri meħuda mill-UE u l-gvernijiet nazzjonali, bidliet strutturali fid-domanda, wkoll prezzijiet għoljin ukoll. Il-gass naturali likwifikat li jingarr bil-baħar (liquified natural gas, LNG) kellu rwol importanti fis-sostituzzjoni tal-volumi tal-gass Russu u kien hemm zieda qawwija minn 81 bcm fl-2021 għal madwar 135 bcm fl-2022. Proġetti godda tal-LNG għandhom ikomplu jzidu l-kapaċità tal-importazzjoni tal-LNG tal-UE filwaqt li jevitaw intrappolament mhux meħtieġ fil-futur. Madankollu, waqfien totali potenzjali tal-provvista tal-gass mir-Russja, inċidenti infrastrutturali, nixfiet u manutenzjoni mhux ippjanata tal-impjanti tal-enerġija jistgħu jgħolqu thassib għas-sigurtà tal-provvista tal-UE, li titlob vigilanza kontinwa. L-

²⁰ Eurostat, 19 ta' April 2023.

isforz ta' diversifikazzjoni permezz tal-LNG se jissahhaħ fl-2023 bl-ewwel xiri kongunt tal-gass u l-intensifikazzjoni tal-komunikazzjoni ma' fornituri alternattivi tal-gass. Barra minn hekk, il-miżuri fil-kapitoli tar-REPowerEU tal-RRPs tal-Istati Membri flimkien mal-programmi tal-politika ta' koeżjoni, id-dhul mill-Iskema tal-UE għall-Iskambju ta' Kwoti tal-Emissjonijiet, l-appoġġ finanzjarju mill-Fondi għall-Innovazzjoni u l-Modernizzazzjoni u l-programm InvestEU mistennija jikkontribwixxu għas-sigurtà tal-enerġija billi jagħtu spinta lill-enerġija nadifa flimkien mal-effiċjenza enerġetika u jincentivaw it-tnaqqis fid-domanda għall-enerġija, kif ukoll jindirizzaw il-faqar enerġetiku, jindirizzaw il-kongestjonijiet interni u transfruntiera fit-trażmissjoni u d-distribuzzjoni. Barra minn hekk, ir-razzjonalizzazzjoni tal-investimenti, is-simplifikazzjoni tal-proċeduri għall-għoti ta' permessi u t-tneħħija tal-ostakli li jippermettu l-użu ta' sorsi ta' enerġija rinnovabbli u l-integrazzjoni tagħhom fil-grilja għadhom ta' importanza kruċjali. Jenhtieg li jsiru sforzi wkoll favur l-appoġġ tal-ħżin tal-elettriku u r-reżiljenza tal-grilja biex tiġi indirizzata ż-żieda fil-varjabbiltà tal-provvista u tad-domanda.

Bl-approvazzjoni tal-biċċa l-kbira tal-pakkett “Lesti għall-mira ta' 55 %”, l-enfasi issa għandha ddur fuq l-implimentazzjoni ta' miżuri biex jintlaħqu l-miri tal-klima u l-enerġija. Il-pakkett isib bilanċ bejn l-ipprezzar, il-miri, l-istandards u l-miżuri ta' appoġġ biex tintlaħaq il-mira klimatika għall-2030 stabbilita fil-Liġi Ewropea dwar il-Klima. Il-miri klimatiki u enerġetiki oġġla għall-2030 u d-deċiżjoni tal-UE li tnaqqas id-dipendenza fuq il-fjuwils fossili Russi jimplikaw li t-tranzizzjoni ekoloġika jenhtieg li tkompli taċċellera. L-isfida li ġejja tinvolvi l-implimentazzjoni soda tal-miżuri ppjanati u/jew miftiehma. Fl-istess waqt, id-definizzjoni ta' miżuri ġodda ta' politika dwar il-klima u l-enerġija hija meħtieġa biex tintlaħaq l-ambizzjoni oġġla tal-2030. L-aġġornament tal-pjanijiet nazzjonali tal-Istati Membri dwar l-enerġija u l-klima se jwassal għal dan. Il-pjanijiet, li jenhtieg li jqisu l-aħħar CSRs²¹, jipprovdu prevedibbiltà tal-investment fuq terminu qasir, medju u twil u huma kruċjali għall-mobilizzazzjoni tal-investimenti fuq skala kbira meħtieġa biex jintlaħqu l-oġġettivi klimatiki tal-2030 u l-2050²². Jeħtieġ li jsiru aktar sforzi fil-biċċa l-kbira tal-oqsma bħall-adattament għat-tibdil fil-klima, inkluż għall-ġestjoni sostenibbli tal-ilma, is-sistemi tal-ikel, inkluża l-preservazzjoni tal-ħamrija u t-twaqqif tat-telf tal-bijodiversità, u setturi oħra tal-użu tal-art. B'mod parallel, l-Istati Membri jeħtieġ li jwettqu l-oġġettivi l-oħra tal-politika ambjentali li nqablu fil-livell tal-UE, inkluż il-kisba ta' tniġġis żero għall-arja, l-ilma u l-ħamrija. Id-diskrepanza annwali fl-investment biex jintlaħqu l-oġġettivi ambjentali tal-UE lil hinn mill-klima u l-enerġija hija stmata li tilhaq il-EUR 110 biljun²³. L-ippjanar baġitarju għandu jqis l-obbligazzjonijiet kontingenti marbuta mar-riskji relatati mal-klima u l-prattiki ta' bbaġitar ekoloġiku għandhom jiġu żviluppanti aktar biex l-investment pubbliku, il-konsum u t-tassazzjoni jiġu diretti mill-ġdid lejn prijoritajiet ekoloġiċi.

It-tishih tat-tranzizzjoni ekoloġika tal-ekosistemi industrijali se jnaqqas id-dipendenza ġenerali tal-UE fuq il-fjuwils fossili u jżid ir-reżiljenza tagħna għax-xokkijiet fil-provvista tal-enerġija. Hafna kumpaniji, b'mod partikolari l-intrapriżi żgħira u ta' daqs medju (small and medium-sized enterprises, SMEs) u dawk f'industriji intensivi fl-enerġija, intlaqtu b'mod gravi miż-żidiet fil-prezzijiet tal-enerġija, anki wara li tqies l-appoġġ tal-gvern. Il-politiki jenhtieg li

²¹ Avviż tal-Kummissjoni: Gwida lill-Istati Membri għall-aġġornament tal-pjanijiet nazzjonali

għall-enerġija u l-klima (NECPs) tal-2021-2030 (C/2022/9264 final).

²²Ara wkoll COM/2022/83 final u SWD(2022) 230 final.

²³ COM(2022) 438 final.

jkomplu jiffukaw fuq il-promozzjoni tat-tranzizzjoni ekoloġika f'oqsma bħall-effiċjenza enerġetika tal-proċessi industrijali u tal-manifattura u tal-bini, id-dekarbonizzazzjoni tal-industrija u l-ekonomija ċirkolari²⁴. Is-sinergiji mat-tranzizzjoni diġitali jenħtieġ li jiġu massimizzati. L-Istati Membri, permezz tal-RRPs tagħhom, jenħtieġ li jkomplu jinvestu fl-idroġenu rinnovabbli jew hieles mill-fjuwils fossili fl-applikazzjonijiet diffiċli sabiex jitrażnu fl-industrija u f'ċerti setturi tat-trasport, bħat-trasport bit-triq, it-trasport marittimu u l-avjazzjoni. Barra minn hekk, it-tnaqqis ulterjuri tas-sussidji li jagħmlu ħsara lill-ambjent u l-integrazzjoni tal-prinċipju ta' min inigġes iħallas jgħinu fl-internalizzazzjoni tal-kostijiet tad-degradazzjoni tan-natura u jinkoraġġixxu l-effiċjenza fir-riżorsi u l-produttività. Sabiex jiġi żgurat li l-ebda persuna u l-ebda reġjun ma jithallew jaqgħu lura, jenħtieġ li jitqiesu l-impatti distributtivi, territorjali u soċjali. Il-Fond għal Tranzizzjoni Ġusta jenħtieġ li jintuża tajjeb biex jikkontribwixxi għal tranzizzjoni ġusta għat-territorji l-aktar milquta, inkluż billi jappoġġa miżuri ta' taħriġ mill-ġdid u ta' titjib tal-ħiliet.

L-azzjoni tal-Istati Membri biex iqassru u jissimplifikaw il-proċeduri tal-permessi hija kritika biex jiġu aċċellerati l-manifattura u l-użu tal-enerġija rinnovabbli u soluzzjonijiet żero netti oħra. Fost l-ostakli kbar fl-użu ta' sorsi ta' enerġija rinnovabbli fil-biċċa l-kbira tal-Istati Membri jistgħu jissemmew il-proċeduri twal u kumplessi għall-għoti ta' permessi fil-livell nazzjonali. Fl-2022, fuq il-bażi tar-rappurtar min-negozji, it-Taskforce għall-Infurzar fis-Suq Uniku²⁵ rrevediet madwar 170 ostaklu relatat mal-proċess biex tippermetti sorsi tal-enerġija rinnovabbli fl-Istati Membri kollha u qabliet li tneħħi aktar minn 80 minnhom. Eżempji notevoli jinkludu proċeduri twal, awtoritajiet li jagħtu l-permessi b'nuqqas ta' persunal, teħid ta' deċiżjonijiet frammentat u nuqqas ta' koordinazzjoni, li jwasslu għal deċiżjonijiet inkonsistenti u twaqqit fir-reġjuni kollha.

L-espansjoni u t-titjib aktar rapidi tal-infrastruttura tat-trażmissjoni u tad-distribuzzjoni tal-elettriku, inklużi l-interkonnnetturi transfruntiera, huma kundizzjoni ewlenija għall-integrazzjoni ta' sehem ferm oghla ta' sorsi tal-enerġija rinnovabbli u għall-elettrifikazzjoni ulterjuri tad-domanda. L-Istati Membri jenħtieġ li jiffukaw fuq faċilitajiet godda ta' ħżin tal-enerġija fuq perjodu ta' żmien twil u qasir biex jiżguraw il-flessibilità u s-sigurtà tal-provvista f'sistemi tal-enerġija b'sehem għoli ta' sorsi ta' enerġija rinnovabbli varjabbli. L-ambizzjoni tal-Istati Membri li jużaw l-enerġija rinnovabbli lil hinn mill-kosta (111 GW sal-2030) tenfasizza l-ħtieġa li l-Istati Membri jiżviluppaw grilji kruċjali lil hinn mill-kosta u jsaħħu l-grilja fuq l-art kif meħtieġ u mill-aktar fis possibbli.

It-tranzizzjoni ekoloġika se tiġi aċċellerata permezz tat-tishih u l-innovazzjoni tal-kapaċità tal-manifattura fil-ktajjen tal-valur. Biex issaħħaħ ir-reżiljenza u l-kompetittività tat-teknoloġiji żero netti fl-UE u tagħmel is-sistema tal-enerġija tal-UE aktar sikura u sostenibbli, f'Marzu 2023 il-Kummissjoni pproponiet l-Att dwar l-Industrija b'Emissjonijiet Żero Netti²⁶. Fl-istess ħin, l-Istati Membri jeħtieġ li jkomplu jisfruttaw it-talent, l-assi intellettuali u l-kapaċitajiet industrijali tagħhom u jkomplu jhegġu lill-investituri privati biex jipparteċipaw f'negozji godda bbażati fl-UE u jżidu l-innovazzjonijiet²⁷. L-Istati Membri għandhom jiffukaw ukoll fuq li

²⁴ L-aċċellerazzjoni tat-tranzizzjoni lejn ekonomija ċirkolari tista' żżid l-awtonomija strateġika miftuħa tal-UE u tikkontribwixxi b'mod sinifikanti għall-iffrankar tal-enerġija primarja.

²⁵ [Single Market Enforcement Taskforce \(2022\), 'Report 2021-2022'](#)

²⁶ COM(2023) 62 final.

²⁷ Ara wkoll COM(2022) 332 final.

jegħlbu l-isfidi relatati man-nuqqas ta' haddiema tas-sengħa f'diversi segmenti tat-teknoloġija tal-enerġija nadifa. It-tiżni tal-kompetittività tas-settur tal-enerġija nadifa huwa kruċjali biex jitwettaq il-pjan REPowerEU u l-ambizzjoni fit-tul tal-UE²⁸.

Il-manifattura tat-teknoloġija nadifa jehtieg li tiżgura aċċess għal materja prima kritika, inkluż permezz tad-diversifikazzjoni, ir-riċiklaġġ u s-sostituzzjoni. L-ilhuq tal-oġġettivi ta' tranżizzjoni ekoloġika u diġitali tal-UE jirrikjedi aċċess għal sorsi siguri, sostenibbli u diversifikati ta' materja prima kritika, it-tnaqqis tad-dipendenza tagħna fuq fornituri uniċi u l-bini ta' ktajjen tal-provvista siguri u sostenibbli għall-estrazzjoni, l-ipproċessar u r-raffinar u għar-riċiklaġġ. F'dan il-kuntest, il-kapitalizzazzjoni u l-espansjoni tal-kooperazzjoni mas-sħab kummerċjali tal-UE, inkluż permezz tal-involvement fi sħubijiet strateġiċi ta' benefiċċju reċiproku ma' swieq emergenti u ekonomiji li qed jiżviluppaw, se jkunu kruċjali. Is-soluzzjonijiet tal-ekonomija ċirkolari u l-mudelli tan-negozju jimplikaw ukoll opportunitajiet sinifikanti biex tittiehed azzjoni dwar oġġettivi ta' awtonomija strateġika filwaqt li jiġi rispettati l-ambjent. It-tfassil għar-riċiklabilità, ir-riċiklaġġ u l-avvanz tat-tranżizzjoni lejn ekonomija ċirkolari huma prijoritajiet tal-Att dwar il-Materja Prima Kritika²⁹. Dan jenhtieg li jiġi kkomplementat mill-Istati Membri, pereżempju fir-rigward tal-kalamiti permanenti u l-użu mill-ġdid tal-iskart tal-estrazzjoni. Jenhtieg li jiġu żviluppati strateġiji koerenti li mhux biss ineħħu l-ostakli iżda li jipromwovu l-esplorazzjoni, l-estrazzjoni, l-ipproċessar u r-riċiklaġġ tal-materjali madwar l-Ewropa wkoll. B'mod aktar ġenerali, it-tranżizzjoni tal-industriji tal-UE għaċ-ċirkolarità għad trid timmaterjalizza, billi bejn l-2012 u l-2021 il-produttività tar-riżorsi ma tantx żdiedet.

4.3 Il-Produttività

Suq uniku li jiffunzjona tajjeb inaqqas il-lakuni fil-produttività u fil-kompetittività bejn l-Istati Membri u r-reġjuni tal-UE. Minn mindu nholoq tletin sena ilu s-suq uniku saħħaħ il-prosperità tal-Ewropa. In-negozji tal-UE jibbenefikaw minn 'suq domestiku' ta' aktar minn 450 miljun konsumatur għall-prodotti tagħhom, aċċess aktar faċli għal firxa wiesgħa ta' fornituri u kostijiet unitarji aktar baxxi, filwaqt li ċ-ċittadini tal-UE jibbenefikaw minn aktar innovazzjoni, prezzijiet aktar baxxi u standards ogħla ta' sikurezza u protezzjoni ambjentali minħabba l-kompetizzjoni bejn il-kumpaniji tal-UE³⁰. Barra minn hekk, iħares lill-UE minn xokkijiet kbar fid-domanda jew fil-provvista u jista' jgħin biex jitrazżnu l-pressjonijiet fuq il-prezzijiet fi żminijiet ta' inflazzjoni għolja. Fuq terminu medju sa twil, dan jista' jgħin biex jiġu indirizzati l-vulnerabbiltajiet tal-katina tal-provvista u jappoġġa l-kapaċitajiet ta' espansjoni għat-tranżizzjoni doppja u r-reżiljenza u s-sigurtà tal-UE. Għalkemm is-suq uniku huwa fundamentali għall-attraenza globali tal-UE, f'dawn l-aħħar deċennji t-tkabbir medju tal-produttività naqas u kien aktar dgħajjef milli f'ekonomiji ewlenin oħra, u b'hekk xekkel il-kompetittività tal-kumpaniji tal-UE³¹. F'diversi Stati Membri u reġjuni tal-UE, il-produttività qed tistaġna, u dan jirriżulta f'disparitajiet dejjem akbar b'mod partikolari fl-Istati Membri tal-UE. Hemm ukoll disparitajiet reġjonali sinifikanti fl-aċċess għall-edukazzjoni, ir-riċerka u l-innovazzjoni u l-mobbiltà, li jkomplu jiġu aċċentwati f'żoni rurali u ultraperiferiċi u f'żoni estremament remoti bħar-reġjuni

²⁸ COM(2022) 643 final.

²⁹ COM(2023) 160 final.

³⁰ COM(2023) 162 final

³¹ COM(2023) 168 final.

ultraperiferiċi fejn l-aċċess għal servizzi essenzjali u ta' appoġġ soċjali għadu generalment ta' sfida. L-implimentazzjoni tal-programmi tal-politika ta' koeżjoni u tal-RRPs sal-2026 se tikkontribwixxi b'mod sostanzjali għat-titjib tal-kompetittività tal-UE u għat-tiġid tal-koeżjoni tal-UE. Lil hinn mill-miżuri ta' investiment, inkluż fil-programm InvestEU, l-RRPs jinkludu riformi mmirati lejn is-simplifikazzjoni tal-ambjent regolatorju fil-livell nazzjonali u reġjonali, it-tħaffif tal-aċċess għall-finanzi u t-titjib tat-tkabbir u r-reżiljenza tal-SMEs permezz tat-taħriġ mill-ġdid u t-titjib tal-ħiliet tal-impjegati jew it-tiġid tal-kapaċitajiet ta' riċerka u żvilupp tagħhom.

Suq uniku ġenwin għas-servizzi jwassal ukoll gwadanji sostanzjali fil-produttività. Is-swieq tas-servizzi tal-UE jhabbtu wiċċhom diversi sfidi, inkluża pressjoni kompetittiva baxxa, livelli ta' produttività aktar baxxi u rati ta' tkabbir aktar baxxi mill-manifattura, integrazzjoni baxxa tas-servizzi transfruntiera u mobbiltà professjonali batuta. It-tnaqqis tar-restrizzjonijiet regolatorji fil-livell nazzjonali jżid il-kompetizzjoni u jiffaċilita l-mobbiltà tal-forza tax-xogħol u jżid l-offerta tas-servizzi fejn l-aktar ikun meħtieġ. Dan isaħħaħ il-kompetittività tal-industriji tal-manifattura li jiksbu ħafna servizzi professjonali u joffru dejjem aktar il-prodotti tagħhom flimkien mas-servizzi. Madankollu, il-progress fit-tnaqqis tal-ostakli regolatorji kien kajman u f'xi każijiet ir-riformi tregġġgħu lura u għad hemm livell għoli ta' restrizzjonijiet³². Perezempju, l-ostakli regolatorji huma partikolarment prevalenti f'servizzi kummerċjali ewlenin (legali, ta' kontabbiltà u għall-periti) f'ħafna Stati Membri. Is-settur tal-kostruzzjoni, li huwa kruċjali għat-tranzizzjoni ekoloġika, ta' sikwit jintlaqat minn rekwiżiti ta' awtorizzazzjoni u kwalifiki li huma ta' piż bla bżonn. Ir-responsabbiltajiet u l-attivitajiet frammentati riżervati għal diversi professjonijiet u speċjalizzazzjonijiet (b'mod partikolari l-periti u l-inġiniera ċivili) iħallu impatt ulterjuri fuq il-moviment liberu tal-professjonisti. Meta mqabbel mal-2018, fl-2022 is-servizzi bl-immnut, il-livell ta' restrizzjonijiet baqa' l-istess jew saħansitra oġġla għal ħafna Stati Membri³³.

It-tneħħija tal-ostakli regolatorji, filwaqt li jiġu żgurati l-governanza tajba u r-rispett għall-istat tad-dritt, iżidu r-reżiljenza istituzzjonali u jtejbju l-ambjent tan-negozju. Illum, 60 % tal-ostakli li qed iħabbtu wiċċhom magħhom u jiġu rrapportati min-negozji tal-UE huma tal-istess tip bħal dawk irrapportati 20 sena ilu. Il-biċċa l-kbira ta' dawn huma relatati mar-regolamentazzjoni nazzjonali u l-prattiki amministrattivi u jistgħu jiġu indirizzati direttament mill-Istati Membri. Il-benefiċċji tat-tneħħija tal-ostakli fil-livell tal-Istati Membri għas-Suq Uniku għall-oġġetti u s-servizzi fiha nnifisha tista' żżid EUR 713-il biljun fl-ekonomija kollha kemm hi sa tmiem l-2029³⁴. Ir-riformi taht l-RFF jappoġġaw l-indirizzar tal-ostakli leġiżlattivi u amministrattivi u l-Kummissjoni stiednet lill-Istati Membri biex ikomplu jsaħħu r-riformi f'dan il-qasam bħala parti mir-reviżjonijiet li għaddejjin tagħhom. Dan jikkomplementa l-ħidma tat-Taskforce għall-Infurzar tas-Suq Uniku, kif issemma hawn fuq. L-użu tas-SOLVIT³⁵ biex jiġu indirizzati l-problemi relatati mal-applikazzjoni tal-leġiżlazzjoni tas-suq uniku qed jizdied ukoll, speċjalment fost il-partijiet ikkonċernati tan-negozju. Il-governanza tajba u r-rispett għall-istat

³² COM(2021) 385 final.

³³ Il-Kummissjoni Ewropea, aġġornament tal-2022 tal-Indikatur tar-Restriżzjoni fuq il-Bejgħ bl-Imnut, *għadu jrid jiġi ppubblikat*.

³⁴ COM (2023) 162 final, 16.3.2023.

³⁵ SWD(2022) 325 final.

tad-dritt, b'mod partikolari sistemi ġudizzjarji indipendenti³⁶, ta' kwalità u effiċjenti, sistemi tat-taxxa li jiffunzjonaw u effettivi, kif ukoll l-insolvenza effettiva u oqfsa robusti kontra l-korruzzjoni u kontra l-frodi huma determinanti ewlenin ta' ekonomija li taħdem għan-nies u li tgħin it-titjib tal-ambjent tan-negozju. Barra minn hekk, il-Kummissjoni se tagħmel sforz ġdid biex tirrazzjonalizza u tissimplifika r-rekwiżiti ta' rappurtar għall-kumpaniji u l-amministrazzjonijiet, bil-għan li tnaqqas dawk il-piżijiet b'25 %, mingħajr ma timmina l-oġettivi ta' politika relatati.

Swieq kapitali li jiffunzjonaw tajjeb huma kruċjali għall-finanzjament tat-tranzizzjoni ekoloġika u diġitali u għall-appoġġ tar-reżiljenza makroekonomika tal-UE u l-awtonomija strategika miftuħa tal-UE. Il-finanzjament pubbliku, flimkien mal-aċċellerazzjoni tal-Unjoni tas-Swieq Kapitali, jistgħu jilliberaw l-ammonti sinifikanti ta' finanzjament privat meħtieġ għat-tranzizzjoni doppja. Filwaqt li sar progress minn meta tnediet l-inizjattiva tal-Unjoni tas-Swieq Kapitali fl-2015, is-swieq kapitali tal-UE għadhom frammentati u sottożviluppati, u dan juri l-htieġa għal aktar azzjoni konkreta. Fi klima ta' rati tal-imgħax li qed jiżdiedu, ħafna negozji, b'mod partikolari l-SMEs, għandhom diffikultajiet biex jaċċessaw il-finanzjament. Aggravati mill-prezzijiet għoljin tal-enerġija, il-ħlasijiet tard jikkostitwixxu wkoll ostaklu għar-reżiljenza tan-negozji, b'mod partikolari għall-SMEs. Dan jitlob li jiżdiedu l-isforzi kollettivi biex isir progress, bl-involviment ta' dawk li jfasslu l-politika u l-partecipanti fis-suq madwar l-UE³⁷. Aktar kisbiet fil-produttività u l-kompetittività tal-UE se jiġu minn sistemi ta' pagament aktar innovattivi u sikuri u minn qafas ta' finanzjament miftuħ li se jippermettilna naħsdu l-benefiċċji tad-diġitalizzazzjoni.

Id-diġitalizzazzjoni għandha rwol importanti fiż-żieda tal-kompetittività u teħtieġ forza tax-xogħol b'ħiliet diġitali aktar b'saħħathom, inkluż għall-SMEs, u diġitalizzazzjoni ulterjuri tas-servizzi pubbliċi. Popolazzjoni b'ħiliet diġitali żżid il-progress teknoloġiku u tixpruna l-produttività. Id-diġitalizzazzjoni tal-SMEs hija indispensabbli biex jiżdiedu l-potenzjal tal-innovazzjoni u l-kompetittività tagħhom. Dan jista' jissahħaħ permezz ta' azzjoni komprensiva, kif issuġġerit miż-żewġ proposti reċenti għal rakkomandazzjonijiet tal-Kunsill dwar l-edukazzjoni u l-ħiliet diġitali proposti³⁸, li t-triq għalihom thejjiet permezz tad-djalogu strutturat dwar l-edukazzjoni u l-ħiliet diġitali. It-trasformazzjoni diġitali tal-gvernijiet, li tinkludi t-twessigh tal-firxa tas-servizzi pubbliċi disponibbli online u d-disponibbiltà ta' *data* miftuħa, ittejjeb l-effiċjenza tan-negozju. Barra minn hekk, it-tranzizzjoni diġitali ssahħaħ it-tranzizzjoni ekoloġika, billi t-teknoloġiji diġitali bħad-*data* u s-servizzi spazjali għandhom rwol sinifikanti fl-azzjoni klimatika³⁹. Il-programm ta' politika dwar id-Deċennju Diġitali joffri pjan direzzjonali biex jiġi sfruttat il-potenzjal ta' trasformazzjoni diġitali tal-UE, li jwitti t-triq għal Ewropa aktar kompetittiva.

³⁶ Minbarra s-Semestru Ewropew, ir-Rapport tal-Kummissjoni dwar l-Istat tad-Dritt ikopri wkoll, f'wiehed mill-pilastru tiegħu, il-funzjonament tas-sistemi ġudizzjarji.

³⁷ F'Ġunju 2023 il-Kummissjoni Ewropea se tippubblika Pakkett ta' Għajnuna għall-SMEs u dan l-aħħar ipprezentat proposti biex is-servizzi tal-ikklerjar tal-UE jsiru aktar attraenti u reżiljenti, għall-armonizzazzjoni ta' ċerti regoli dwar l-insolvenza korporattiva madwar l-UE, u għat-taffija tal-piż amministrattiv għall-kumpaniji ta' kull daqs, b'mod partikolari għall-SMEs, għall-ejenkar u ż-żamma tagħhom fil-lista. COM(2022) 696 final.

³⁸ COM(2023) 205 final COM(2023) 206 final.

³⁹ Ara, pereżempju, il-pjan ta' azzjoni tal-UE għad-diġitalizzazzjoni tas-sistema tal-enerġija: COM(2022) 552.

Is-swieg tal-akkwist pubbliku jiddependu fuq il-kompetizzjoni miftuha biex jaghtu l-ahjar valur għall-flus tas-settur pubbliku. F'dawn l-aħħar snin l-għadd ta' offerti pubbliċi b'offerta waħda biss żdied. Fl-2022 dan lahaq l-ogħla sehem fil-livell tal-UE (37 %) mill-adozzjoni tad-Direttiva dwar l-Akkwist Pubbliku fl-2014⁴⁰. L-isforzi tal-Istati Membri biex inaqqsu dan is-sehem huma b'żonju biex jinholqu kundizzjonijiet ekwi. L-akkwist pubbliku jista' jstimula l-ktajjen tal-provvista permezz tad-diversifikazzjoni tad-domanda. Meta jintuza strategikament b'enfasi li ma ddurx biss fuq il-prezz, dan jista' jtejjeb ukoll il-kwalità, ir-reżiljenza u sostenibbiltà. Permezz tal-Att dwar l-Industrija b'Emissjonijiet Żero Netti jenħtieg li jkun aktar faċli biex SMEs innovattivi u sostenibbli, jew konsorzji inklużi SMEs, jippartecipaw fl-akkwist⁴¹. Fejn possibbli, l-offerti għandhom jifasslu b'tali mod li l-SMEs ikunu jistgħu jippartecipaw.

L-innovazzjoni hija waħda mill-muturi ewlenin ta' tkabbir aktar b'saħħtu fil-produttività, iżda qed tiffaċċja diversi ostakli. In-nuqqas ta' persunal b'hiliet għolja fix-xjenza, fit-teknoloġija, fl-inġinerija u fil-matematika (science, technology, engineering and mathematics, STEM) sar sfida komuni għall-biċċa l-kbira tal-Istati Membri, u dan idgħajjed il-potenzjal tat-tkabbir tad-ditti, inkluż f'setturi ta' innovazzjoni għolja u ta' teknoloġija għolja. L-innovazzjoni hija kkonċentrata ħafna f'xi Stati Membri u reġjuni tal-UE, b'mod partikolari fir-reġjuni kapitali u reġjuni metropolitani oħra, u għadha ħafna oġħla fit-Tramuntana u l-Punent tal-Ewropa. Is-saħħa tal-prestazzjoni tal-innovazzjoni qed tinzamm lura minn sensiela ta' nuqqasijiet bħal investment pubbliku insuffiċjenti u/jew irregolari fir-RuĴ, konesjejonijiet dgħajfa bejn l-akkademja u n-negozju fil-biċċa l-kbira tal-Istati Membri jew appoġġ pubbliku ineffettiv għall-innovazzjoni tan-negozju. Perezempju, ċerti innovazzjonijiet rivoluzzjonarji jintlaqtu minn nuqqas ta' impriżi li qed jespandu, diffikultajiet fl-aċċess għall-kapital, piżijiet regolatorji u ostakli fis-suq uniku. Bosta miżuri qed jiġu implimentati fl-RRPs. L-investimenti tal-politika ta' koeżjoni u inizjattivi oħra bħall-Widien tal-Innovazzjoni Reġjonali se jgħinu wkoll biex dawn l-isfidi jiġu indirizzati.

4.4 L-Ekwità

Filwaqt li sal-lum is-suq tax-xogħol tal-UE wera li huwa reżiljenti, inflazzjoni għolja u incertezza jistgħu jaffettwaw il-prospetti tas-suq tax-xogħol u qed jaffettwaw lill-unitajiet domestiċi. Is-suq tax-xogħol fl-UE kiseb rata rekord ta' impjieg ta' [74,8 %] fir- [raba' trimestru] tal-2022, li jimmarka progress sostanzjali lejn il-mira tar-rata ta' impjieg tal-2030 ta' mill-anqas 78 %. In-nuqqas ta' haddiema u hiliet għadu għoli u oġħla mil-livelli tal-2019, iżda beda jonqos fit-tieni nofs tal-2022 hekk kif issuktat il-prestazzjoni ġeneralment pożittiva tas-suq tax-xogħol. Madankollu, it-tnaqqis fl-attività ekonomika mistenni li jissarraf fi żviluppi aktar dgħajfa fis-suq tax-xogħol fl-2023 u l-2024, filwaqt li f'xi reġjuni d-disparitajiet reġjonali fis-suq tax-xogħol għadhom għoljin b'rati ta' impjieg baxxi sa 50 %. Fl-istess hin, għad hemm diskrepanzi mdaqqsqa fl-impjiegi għal xi gruppi tal-popolazzjoni, inklużi n-nisa u ż-żgħażaġh. Il-kapaċità tal-akkwist tal-unitajiet domestiċi b'introjtu baxx u medju inferjuri, b'mod partikolari, intlaqtet miż-żidiet kbar fil-prezzijiet, speċjalment fl-ikel, fl-enerġija u fit-trasport. Dawn l-oġġetti jirrapprezentaw ishma oġħla fil-basktijiet tal-konsum tagħhom, u jitolbu miżuri ta'

⁴⁰ Id-Direttiva 2014/24/UE tal-Parlament Ewropew u tal-Kunsill tas-26 ta' Frar 2014 dwar l-akkwist pubbliku u li tħassar id-Direttiva 2004/18/KE Test b'rilevanza għaž-ŻEE (ĠU L 94, 28.3.2014, p. 65).

⁴¹ Ara wkoll l-Aġenda Ewropea l-Ġdida għall-Innovazzjoni: COM(2022) 332 final.

politika soċjali mmirati tajjeb. F'dan il-kuntest, politiki dwar il-pagi reattivi, u negozjar kollettiv effettiv huma kruċjali għall-promozzjoni ta' żviluppi adegwati fil-pagi reali, speċjalment għall-haddiema b'introjtu baxx. F'dan ir-rigward, l-aġġornamenti regolari tal-pagi minimi għandhom rwol importanti. L-adozzjoni tad-direttiva tal-UE dwar il-pagi minimi⁴² toħloq momentum pożittiv għal dawk il-miżuri li jiżguraw pagi minimi adegwati.

Sabiex jittaffa t-telf fil-kapaċità tal-akkwist u tiġi evitata zieda fir-riskji tal-faqar, is-sistemi ta' protezzjoni soċjali jehtieġ li jiġu salvagwardjati u msahha, inklużi l-adeqwatezza u s-sostenibbiltà tagħhom. Biex jiġi evitat li l-persuni jaqgħu fil-faqar jew l-eskluzjoni soċjali, inkluż il-faqar enerġetiku, u biex l-inugwaljanzi eżistenti ma jiġux aggravati, irid isir monitoraġġ kontinwu tas-sitwazzjoni soċjali u huma meħtieġa reazzjonijiet politiċi fil-pront. Fil-kuntest taż-żieda fl-gholi tal-hajja, it-tnaqqis tad-differenzi fl-aċċess għal protezzjoni soċjali u sistemi ta' inklużjoni soċjali adegwati u sostenibbli għandu rwol ewlieni fit-tnaqqis tal-impatt ta' inflazzjoni għolja fuq persuni vulnerabbli, flimkien ma' żviluppi fil-pagi li jtaffu t-telf fil-kapaċità tal-akkwist b'mod partikolari għal dawk bi dħul baxx. Huwa importanti li l-mekkaniżmi strutturali jew ad hoc għall-aġġustament tal-benefiċċji soċjali b'reazzjoni għal inflazzjoni għolja biex tinzamm l-adeqwatezza tagħhom, filwaqt li jiġi żgurat li l-kostijiet rispettivi jibqgħu fiskalment sostenibbli. Fl-istess ħin, is-sistemi ta' protezzjoni soċjali u s-sistemi ta' inklużjoni jehtieġ li jħarsu l-inċentivi tax-xogħol u jippromwovu b'mod attiv il-partecipazzjoni u l-integrazzjoni fis-suq tax-xogħol, inkluż permezz ta' servizzi integrati ta' kwalità. It-tixjiħ tal-popolazzjoni, il-piż tal-mard kroniku, id-domandi godda tas-saħħa u t-teknoloġiji l-godda se jirrikjedu wkoll il-ħolqien ta' aktar impjiegi fis-setturi tas-saħħa u dawk soċjali, u dan b'settijiet ta' ħiliet li qed jinbidlu. Irid jittejjeb l-aċċess għal kura tas-saħħa u kura fit-tul affordabbli, ta' kwalità u sostenibbli. Is-servizzi elettronici tas-saħħa jkomplu jitransformaw il-mod kif in-nies jaċċessaw u jirċievu l-kura tas-saħħa, u dan jirrikjedi livell dejjem akbar ta' ħiliet diġitali kif ukoll versatilità oghla mill-forza tax-xogħol fil-qasam tas-saħħa.

Is-sistemi tal-edukazzjoni u t-taħriġ huma kruċjali biex jiġu indirizzati u evitati n-nuqqasijiet ta' haddiema u ħiliet. L-akbar nuqqas ta' haddiema bħalissa jinsab fil-kura tas-saħħa u l-kura fit-tul, fl-ospitalità, fil-kostruzzjoni, fl-ICT u f'okkupazzjonijiet relatati, u f'setturi ewlenin għat-tranzizzjoni ekoloġika bħas-sorsi ta' enerġija rinnovabbli jew l-effiċjenza enerġetika. Lil hinn mill-iżviluppi ċikliċi, in-nuqqas ta' ħiliet jirrifletti l-bidliet strutturali fl-ekonomija tal-UE, inkluż it-tixjiħ tal-popolazzjoni u t-trasformazzjonijiet ekoloġiċi u diġitali li għaddejjin bħalissa, li jwassal għal tibdil fir-rekwiziti tal-ħiliet. Fl-istess ħin jesponu d-dgħufijiet eżistenti fis-sistemi tal-edukazzjoni u tat-taħriġ. Għalkemm qed imur għall-aħjar, is-sehem ta' żgħażaġħ barra mill-edukazzjoni, impjeg jew taħriġ għadu għoli f'xi Stati Membri. Fl-2018, wieħed minn kull ħames persuni ta' 15-il sena ma kellux ħiliet bażiċi, u ż-żgħażaġħ minn sfondi żvantaġġati kienu kważi sitt darbiet aktar probabbli li ma jiksbox livell akkademiku. F'dawn l-aħħar ftit snin, il-persjoni fuq is-sistemi tal-edukazzjoni u t-taħriġ żdiedet hekk kif kellhom ilaħħqu mal-impatt tal-pandemija, in-nuqqas ta' infrastruttura diġitali xierqa u n-nuqqas dejjem jikber ta' għalliema fil-livelli kollha tal-edukazzjoni, b'mod partikolari fis-sugġetti l-aktar rilevanti għat-tranzizzjoni doppja. Filwaqt li l-kisba tal-edukazzjoni terzjarja qed tiżdied, is-

⁴² Id-Direttiva (UE) 2022/2041 tal-Parlament Ewropew u tal-Kunsill tad-19 ta' Ottubru 2022 dwar pagi minimi adegwati fl-Unjoni Ewropea, (ĠU L 275, 25.10.2022, p. 33).

sehem tal-gradwati STEM (xjenza, teknoloġija, inġinerija u matematika) ma jilhaqx id-domanda tas-suq tax-xogħol fil-biċċa l-kbira tal-Istati Membri. It-tiġh tal-kwalità, l-inkluzività u r-rilevanza tas-suq tax-xogħol tas-sistemi tal-edukazzjoni u t-taħriġ fil-livelli kollha madwar l-Unjoni huwa kruċjali għal swieq tax-xogħol b'saħħithom u tranżizzjoni ġusta. Bl-istess mod, iż-żieda fil-partecipazzjoni fis-suq tax-xogħol tan-nisa, taż-żgħażaġh u tal-gruppi sottorappreżentati u vulnerabbli, bħall-persuni b'diżabilità, il-persuni bi sfond ta' migrazzjoni u r-Rom, tibqa' opportunità kbira għal tkabbir inkluziv u ekwu.

B'mod partikolari, l-iżvilupp u l-akkwist ta' hiliet u kompetenzi rilevanti għat-tranżizzjoni ekoloġika qed isiru aktar urġenti. Qed isir dejjem aktar importanti li jiġi żgurat li l-ħaddiema kollha, b'mod partikolari dawk f'setturi aktar affettwati mit-tranżizzjoni ekoloġika, ikunu jistgħu jibbenefikaw mill-kisbiet fl-impjiegi ta' ekonomija żero netti. Il-profil vokazzjonali u tekniċi se jiġu mfittxija b'mod partikolari fid-dawl tat-tranżizzjoni aċċellerata tal-enerġija u t-trasformazzjoni teknoloġika fil-kuntest tal-Pjan Industrijali tal-Patt Ekoloġiku tal-UE. L-Istati Membri jiffaċċjaw nuqqas ta' ħaddiema sinifikanti u li qed jikber, filwaqt li l-provvista baxxa ta' taħriġ f'setturi ewlenin tista' toħloq ostakli fit-tranżizzjoni lejn ekonomija newtrali f'termini ta' emissjonijiet netti. L-isfida hija saħansitra aktar b'saħħitha f'xi reġjuni periferiċi jew staġnati ekonomikament. F'dan il-kuntest, huwa kruċjali li l-Istati Membri jappoġġaw l-antiċipazzjoni, l-akkwist u l-ġhotti ta' hiliet għall-ekonomija ekoloġika, kif enfasizzat fis-CSRs lill-Istati Membri kollha u f'konformità mar-Rakkomandazzjoni tal-Kunsill dwar l-iżgurar ta' tranżizzjoni ġusta lejn in-newtralità klimatika, biex jiġu ssodisfati l-ħtiġijiet tas-suq tax-xogħol u jinholqu opportunitajiet indaqs għal kulhadd. Il-promozzjoni tat-titjib tal-hiliet u t-taħriġ mill-ġdid għall-ħaddiema tas-settur pubbliku fil-livelli kollha (inkluża l-amministrazzjoni lokali) taċċellera wkoll l-investimenti u r-riformi meħtieġa għat-tranżizzjoni ekoloġika.⁴³

Il-Faċilità għall-Irkupru u r-Reziljenza u l-fondi tal-politika ta' koeżjoni, b'mod partikolari l-Fond Soċjali Ewropew Plus, jikkontribwixxu biex jiġu indirizzati l-isfidi fis-sistemi tal-edukazzjoni u t-taħriġ fil-livelli kollha. Il-miżuri appoġġati jinkludu t-titjib tal-aċċess għall-edukazzjoni u l-kura bikrija tat-tfal, ir-riformi tal-kurrikulu, l-immodernizzar tal-edukazzjoni għolja, l-iffaċilitar tat-tranżizzjoni mis-sistema edukattiva għas-suq tax-xogħol, il-ħolqien ta' opportunitajiet ta' titjib tal-hiliet u taħriġ mill-ġdid - b'mod partikolari għall-hiliet rilevanti għat-tranżizzjoni ekoloġika - kif ukoll ir-riforma u l-immodernizzar tal-politiki attivi tas-suq tax-xogħol. Bl-appoġġ tar-rikwalifikazzjoni aċċellerata tal-forza tax-xogħol lejn hiliet rilevanti għat-tranżizzjoni ekoloġika, il-kapitoli ddedikati tar-REPowerEU li għandhom jiġu inklużi fl-RRPs eżistenti se jiżguraw finanzjament addizzjonali għar-riformi u l-investimenti f'dan il-qasam. Flimkien ma' dawn l-investimenti miżjuda, inkluż taħt il-programm InvestEU, il-politika ambizzjuża u sostenibbli dwar il-migrazzjoni legali proposta mill-Kummissjoni fil-pakkett taġhha dwar il-Hiliet u t-Talent⁴⁴ tista' tgħin ukoll biex jiġu indirizzati n-nuqqasijiet ta' ħaddiema u hiliet u jiġi sfruttat il-potenzjal sħiħ tal-forza tax-xogħol Ewropea. Is-Sena Ewropea

⁴³ L-istrument ta' Appoġġ Tekniku (Technical Support Instrument, TSI) tal-UE se jiffaċilita l-iskambji bejn uffċjali minn amministrazzjonijiet nazzjonali u/jew reġjonali permezz tal-inizjattiva ewlenija PACE (Public Administration Cooperation Exchange, Skambju ta' Kooperazzjoni fl-Amministrazzjoni Pubblika) bħala mod li jsaħħaħ il-kapaċità amministrattiva u jrawwem l-aħjar prattiki (ir-Regolament (UE) 2021/240 tal-Parlament Ewropew u tal-Kunsill tal-10 ta' Frar 2021 li jistabbilixxi l-Istrument ta' Appoġġ Tekniku, ĠU L 57, 18.2.2021, p. 1).

⁴⁴ COM(2022) 657 final.

tal-Ħiliet 2023 se tipprovdi impetu ġdid biex jiġu involuti l-partijiet ikkonċernati u jiġi mobilizzati il-finanzjament pubbliku u privat sabiex jiġu indirizzati n-nuqqasijiet ta' ħiliet u n-nuqqas ta' haddiema fuq terminu medju sa twil b'mod partikolari fil-ħiliet diġitali u ekoloġiċi⁴⁵.

Mill-bidu tal-gwerra ta' aggressjoni Russa kontra l-Ukrajna, kważi 4 miljun persuna spostata ntlagħhu fl-UE skont id-Direttiva dwar il-Protezzjoni Temporanja. L-inkluzjoni fis-suq tax-xogħol hija fundamentali biex in-nies spostati jkunu indipendenti finanzjarjament biex jappoġġaw lill-familji tagħhom u biex jikkontribwixxu fil-komunità li tilqagħhom⁴⁶. Skont l-istimi disponibbli⁴⁷, bejn 600 000 u 1 miljun benefiċjarju ta' protezzjoni temporanja sabu impjeg madwar l-UE, filwaqt li aktar minn 350 000 irregistraw bħala persuni li qed ifittxu impjeg. L-ostakli lingwistiċi huma ostaklu kbir biex dawn in-nies jibdew jaħdmu, u dan juri l-importanza tat-taħriġ lingwistiku. Il-validazzjoni rapida tal-ħiliet u r-rikonoxximent tal-kwalifiki, inkluż f'setturi li hemm domanda għalihom bħall-kura tas-saħħa, huma importanti wkoll biex jiġi żgurat li n-nies ikunu jistgħu jaċċessaw xogħol li jaqbel mal-ħiliet u l-esperjenza tagħhom. Bosta Stati Membri diġà hađu passi importanti biex jiffaċilitaw dan il-proċess, f'konformità mal-gwida tal-Kummissjoni⁴⁸, fost l-oħrajn permezz tal-użu wkoll tal-flessibbiltajiet ta' finanzjament ipprovduti mill-CARE (Cohesion Action for Refugees in Europe, Azzjoni ta' Koeżjoni għar-Refuġjati fl-Ewropa). Billi ħafna benefiċjarji ta' protezzjoni temporanja huma nisa bit-fal, id-disponibbiltà ta' servizzi ta' edukazzjoni u kura bikrija tat-tfal hija prekondizzjoni partikolarment kritika għall-partecipazzjoni tagħhom fis-suq tax-xogħol.

L-implimentazzjoni tal-Pilastru Ewropew tad-Drittijiet Soċjali tkompli tiggwida l-konverġenza soċjali 'l fuq fl-UE. Sentejn wara s-Summit Soċjali ta' Porto u l-impenji li saru dwar il-miri ewlenin tal-2030 dwar l-impjiegi, il-ħiliet u t-tnaqqis tal-faqar, l-implimentazzjoni tar-riformi u l-investimenti meħtieġa biex isir progress lejn il-miri nazzjonali għadha prijorità għall-Istati Membri. Dan huwa essenzjali għall-appoġġ tal-konverġenza soċjali 'l fuq u l-koeżjoni soċjali fl-UE. Bħala parti mill-Pakkett tar-Rebbiegħa, il-Kummissjoni tipproponi wkoll li l-Linji Gwida dwar l-impjiegi jiġu riportati għaċ-ċiklu annwali li jmiss. Dan isegwi bidla kbira fl-2022 biex jiġu riflessi aħjar l-ambjent ta' wara l-COVID u l-aktar inizjattivi ta' politika reċenti, kif ukoll diskussjonijiet dejjem jikbru dwar l-importanza li jiġi żgurat benesseri sostenibbli u inkluziv.

⁴⁵ Is-sena Ewropea tal-Ħiliet 2023 għandha l-għan li tindirizza n-nuqqas ta' ħiliet u n-nuqqas ta' haddiema fuq terminu medju sa twil billi tiffarreg mill-ġdid u ttejjeb il-ħiliet tal-forza tax-xogħol Ewropea u billi tiżgura tlaqqiġ aħjar bejn il-provvista u d-domanda fis-suq tax-xogħol.

⁴⁶ COM(2023) 140 final.

⁴⁷ Huwa diffiċli ssir stima tal-għadd reali ta' benefiċjarji ta' protezzjoni temporanja li huma impjegati madwar l-UE minhabba n-nuqqas ta' disponibbiltà ta' *data* f'uhud mill-Istati Membri u d-differenzi fit-tip ta' sorsi amministrattivi li jintużaw. B'mod partikolari, xi pajjiżi jirrapportaw l-għadd kumulattiv ta' "notifiki ta' impjeg" (jiġifieri d-dikjarazzjonijiet ipprezentati mill-impjegaturi meta jimpjegaw ċittadini Ukreni), li jikkorrispondu għall-għadd ta' impjiegi li jkunu nħalqu aktar milli għall-għadd ta' persuni impjegati fi żmien partikolari.

⁴⁸ Il-Komunikazzjoni tal-Kummissjoni dwar Gwida għall-aċċess għas-suq tax-xogħol, għall-edukazzjoni u għat-taħriġ vokazzjonali, u għall-apprendiment għall-adulti fil-każ ta' persuni li qed jaharbu mill-gwerra ta' aggressjoni Russa kontra l-Ukrajna (ĠU C 233, 16.6.2022, p. 1).

5. KONKLUŻJONI

Fid-dawl tar-realtà ġeopolitika attwali u tal-isfidi ekonomiċi u soċjali kumplessi, l-UE qed thabrek biex tibni ekonomija robusta u valida għall-futur li tiżgura prosperità u kompetittività fit-tul għal kulhadd. Dan jitlob approċċ integrat fl-oqsma kollha ta' politika biex jiżdiedu l-produttività, ir-reżiljenza, il-ġustizzja u t-tkabbir sostenibbli tul il-baži ekonomika kollha. Is-Semestru Ewropew jipprovdi l-qafas ta' koordinazzjoni tal-politika t-tajjeb għal dak l-għan, filwaqt li jinkorpora wkoll l-implimentazzjoni tal-Facilità għall-Irkupru u r-Reżiljenza u tal-programmi tal-politika ta' koeżjoni. Filwaqt li l-implimentazzjoni tal-RRP miexja sew f'xi Stati Membri, f'oħrajn hemm ir-riskju ta' dewmien fir-rigward tal-kalendarji indikattivi ta' implimentazzjoni li ġew maqbula fid-Deċiżjonijiet ta' Implimentazzjoni tal-Kunsill. Filwaqt li l-implimentazzjoni tal-programmi tal-politika ta' koeżjoni 2014-2020 se tintemm fl-2023, il-programmi 2021-2027 li ġew adottati dan l-aħħar joffru opportunità biex tingħata spinta lill-investment f'komplementarjetà sħiħa mal-Facilità għall-Irkupru u r-Reżiljenza. Sabiex jiġi żgurat progress dejjiemi, l-Istati Membri għandhom ikompli jiffukaw fuq l-implimentazzjoni sħiħa u f'waqtha tal-RRPs sal-2026 u jipproċedu malajr biex jimplimentaw il-programmi tal-politika ta' koeżjoni maqbula reċentement. Ir-reviżjonijiet previsti tal-RRPs, inklużi l-kapitoli tar-REPowerEU b'finanzjament addizzjonali flimkien mal-programmi tal-politika ta' koeżjoni, huma opportunità biex jiġu indirizzati l-isfidi persistenti identifikati fil-kuntest tas-Semestru Ewropew, inkluż fil-qasam tal-klima u l-enerġija.


Ir-rapporti tal-pajjiżi tal-2023 jipprovdu stampa tal-iżviluppi u l-isfidi ekonomiċi, soċjali u dawk marbuta mas-suq tax-xogħol li qed jiġu ffaċċjati bħalissa mill-Istati Membri. L-analiżi tal-isfidi tinfed is-CSRs 2023. Is-Semestru Ewropew ta' din is-sena jagħti attenzjoni partikolari lis-sugġett tal-kompetittività u l-produttività fit-tul, filwaqt li jipprovdi wkoll analiżi aġġornata u aktar dettaljata tas-sigurtà u l-affordabbiltà tal-enerġija. Il-Kummissjoni tappella għal azzjoni ambizzjuża mill-Istati Membri biex jindirizzaw il-vulnerabbiltajiet li ġew esposti minn krizijiet reċenti u li ġew identifikati fir-rapporti tal-pajjiżi fil-livell nazzjonali u reġjonali. Dan jinkludi t-tiżiħ tar-reżiljenza u tal-produttività, l-iffacilitar tal-aċċess għall-finanzjament, il-provvista ta' enerġija affordabbli, it-tnaqqis tad-dipendenzi strateġiċi, l-aċċellerazzjoni tat-tranżizzjoni tal-ekonomija ċirkolari, l-iżgurar tal-ħiliet għall-futur, l-appoġġ għall-ħolqien ta' impjiegi ta' kwalità u li l-baži ekonomika, xjentifika, industrijali u teknoloġika ssir adatta għat-tranżizzjoni ekoloġika u diġitali filwaqt li hadd ma jithalla jaqa' lura.

Il-Kummissjoni tappella lill-Kunsill Ewropew biex jappoġġa u lill-Kunsill biex jadotta l-proposti tal-Kummissjoni għas-CSRs 2023. Tappella wkoll lill-Istati Membri tal-UE biex jimplimentaw ir-rakkomandazzjonijiet b'mod sħiħ u f'waqtu, fi djalogu mill-qrib mas-sħab soċjali tagħhom, l-organizzazzjonijiet tas-soċjetà ċivili u partijiet ikkonċernati oħra.


APPENDIĊI 2 - PROGRESS FL-IMPLIMENTAZZJONI TAR-RAKKOMANDAZZJONIJIET SPECIFIĊI GHALL-PAJJIŻI

Is-Semestru Ewropew 2023 jiehu kont tal-azzjoni ta' politika tal-Istati Membri biex jiġu indirizzati l-isfidi strutturali identifikati fis-**CSRs** adottati mill-2019. Wara l-istabbiliment tal-RRF bhala għodda ċentrali biex jitwettqu l-prijoritajiet ta' politika tal-UE u dawk nazzjonali, il-valutazzjoni tas-CSR tal-2023 tqis l-azzjoni ta' politika mehuda mill-Istati Membri sal-lum⁴⁹, kif ukoll l-impenji mehuda fil-pjanijiet għall-RRPs, skont il-grad ta' implimentazzjoni tagħhom. Għaldaqstant, il-valutazzjoni tirrifletti l-istadji, li għadhom relattivament bikrin, ta' bħalissa fl-implimentazzjoni tal-RRPs, aktar milli l-livell ta' progress li jista' jinkiseb jekk wiehed jassumi implimentazzjoni sħiħa tal-pjanijiet sal-2026⁵⁰.

Grafika 1: Il-livell attwali ta' implimentazzjoni tas-CSRs** tal-2019-2020**



Grafika 2: Implimentazzjoni tas-CSRs** tal-2019-2022: valutazzjoni annwali f'kull sena konsekuttiva fil-konfront tal-implimentazzjoni sa issa**



*Nota: Il-valutazzjoni pluriennali fil-Grafika 1 thares lejn l-implimentazzjoni tas-**CSRs** tal-2019-2020 miż-żmien li fih ir-CSR ġew adottati l-ewwel darba sal-pubblikazzjoni ta' din il-Komunikazzjoni. Fil-Grafika 2, il-valutazzjoni annwali turi l-progress li ġie rreġistrat fl-ewwel sena wara l-adozzjoni tas-**CSRs** filwaqt li l-valutazzjoni pluriennali turi l-valutazzjoni ta' din is-sena tas-**CSRs** li għaddew. Ta' min jinnota li s-**CSRs** tal-2021 huma relatati biss mal-politika fiskali.*

⁴⁹ BI-inkluzjoni ta' azzjoni ta' politika rrapportata fil-programmi nazzjonali ta' riforma kif ukoll fl-RRF (rapportar biannwali dwar il-progress fl-implimentazzjoni tal-istadji importanti u l-miri u li jirriżulta mill-valutazzjoni tat-talba għall-pagament).


⁵⁰ L-Istati Membri ntabu jindirizzaw b'mod effettiv fl-RRPs tagħhom ir-rakkomandazzjonijiet rilevanti speċifiċi għall-pajjiżi kollha jew subsett sinifikanti tas-**CSRs** rilevanti, partikolarment dawk tal-2019 u tal-2020. Il-valutazzjoni tas-CSR ipprezentata hawnhekk tqis il-grad ta' implimentazzjoni tal-miżuri inklużi fl-RRPs u ta' dawk li saru barra mill-RRPs fiż-żmien tal-valutazzjoni. Il-miżuri previsti fl-annessi tad-Deċiżjonijiet ta' Implimentazzjoni tal-Kunsill adottati dwar l-approvazzjoni tal-valutazzjoni tal-RRPs li għadhom ma ġew adottati jew implimentati iżda li huma meqjusa bhala mhabbra b'mod kredibbli, f'konformità mal-metodoloġija ta' valutazzjoni tas-CSR, jiġġustifikaw "progress limitat". Ladarba jiġu implimentati, dawn il-miżuri jistgħu jwasslu għal "xi progress/progress sostanzjali" jew "implimentazzjoni sħiħa", skont ir-rilevanza tagħhom.

Minn perspettiva pluriennali, tal-anqas inkiseb xi progress fir-rigward ta' 68 % tas-CSRs tal-2019-2020 (ara l-Grafika 1). Meta mqabbel mal-valutazzjoni tas-sena l-oħra, inkiseb progress addizzjonali kemm fir-rigward tas-CSRs tal-2019 ta' natura struttrali u tas-CSRs tal-2020 orjentati aktar lejn il-kriżi. Il-perċentwal ta' dawn is-CSRs li tal-anqas għamli xi progress fl-implimentazzjoni għalhekk żdied b'mod kostanti minn 59 % fl-2021, għal 63 % fl-2022, u issa laħaq it-68 %. Dan juri b'mod ċar l-inċentivi tal-RRF mill-2021, u l-approċċ ibbażat fuq il-prestazzjoni mistenni jkompli jsaħħaħ l-implimentazzjoni tas-CSR fis-snin li ġejjin. F'dawn l-aħħar snin l-akbar progress tal-Istati Membri sar fl-aċċess għall-finanzi u s-servizzi finanzjarji, segwiti mill-funzjonament tas-suq tax-xogħol, il-ġlieda kontra l-ħasil tal-flus u l-ambjent tan-negozju. Fl-istess ħin il-progress kien inqas viżibbli fl-oqsma tas-suq uniku, il-kompetizzjoni u l-għajjuna mill-Istat, l-akkomodazzjoni, il-kura fit-tul u s-sistemi tal-pensjonijiet.

Il-progress fl-implimentazzjoni tar-rakkomandazzjonijiet adottati fl-2022 kien sostanzjali wkoll. L-Istati Membri għamli almenu "xi progress" fi kważi 52 % tar-rakkomandazzjonijiet indirizzati lilhom f'Lulju 2022 (Grafika 2). Meta jitqiesu dawk l-oqsma li fihom għadd sinifikanti ta' Stati Membri rċevew rakkomandazzjoni fl-2022, il-biċċa l-kbira tal-progress ġenerali nkiseb fil-qafas baġitarju u l-governanza fiskali, segwiti mit-trasport, l-ambjent tan-negozju u l-effiċjenza enerġetika. B'kuntrast ma' dan, sar inqas progress fl-indirizzar tar-rakkomandazzjonijiet dwar il-politika tat-tassazzjoni.

Ir-riżultati tal-valutazzjoni tas-CSR tal-2023, flimkien ma' dawk tas-snin li għaddew se jkunu disponibbli fuq is-sit web tal-Kummissjoni.

APPENDIĊI 3 - IL-PROGRESS MADWAR L-UE TAL-IMPLIMENTAZZJONI TAL-SDGs



Nota: Iċ-ċifra ta' hawn fuq turi l-pass li bih l-UE għamlet progress lejn kull wiehed mis-17-il għan matul l-aktar perjodu reċenti ta' hames snin skont l-indikaturi magħżula. Il-metodu għall-valutazzjoni tat-tendenzi tal-indikaturi u l-aggregazzjoni tagħhom fil-livell tal-oġgettivi, kif ukoll analiżijiet aktar dettaljati huma disponibbli fuq is-sit web tal-Eurostat: [Ħarsa ġenerali - Indikaturi tal-iżvilupp sostenibbli - Eurostat \(europa.eu\)](#).

Matul l-aħħar perjodu ta' hames snin li ġie vvalutat l-UE għamlet progress sinifikanti lejn l-iżgurar ta' xogħol decenti u tkabbir ekonomiku (SDG 8) u t-tnaqqis tal-faqar (SDG 1). Inkiseb ukoll progress sinifikanti dwar l-ugwaljanza bejn il-ġeneri (SDG 5). Inkiseb progress tajjeb iżda aktar moderat lejn l-għanijiet dwar it-tnaqqis tal-inugwaljanzi (SDG 10), l-iżgurar ta' edukazzjoni ta' kwalità (SDG 4), it-trawwim tal-paċi u s-sigurtà personali fit-territorju tal-UE u t-titjib tal-aċċess għall-ġustizzja u l-fiduċja fl-istituzzjonijiet (SDG 16), is-saħħa u l-benesseri (SDG 3), minkejja l-ostakli kkawżati mill-pandemija tal-COVID-19, u dwar l-innovazzjoni u l-infrastruttura (SDG 9). Il-progress lejn l-għanijiet li fadal dwar il-qerda tal-ġuħ (SDG 2), ilma nadif u sanità (SDG 6) u enerġija affordabbli u nadifa (SDG 7) - kien anqas sinifikanti.

Mistenni aktar progress fi tliet għanijiet - l-azzjoni klimatika (SDG 13), il-ħajja fuq l-art (SDG 15) u s-sħubijiet globali (SDG 17) - billi l-Istati Membri tal-UE mistennija jimplimentaw il-livell oghla ta' ambizzjoni fil-miri ambjentali stabbiliti fil-livell tal-UE. Fir-rigward tal-azzjoni klimatika (SDG 13), għall-2030 l-UE stabbiliet miri klimatiċi ambizzjużi ħafna u mingħajr paragun u, meta mqabbla max-xejriet tal-passat, dawn se jeħtieġu aktar sforzi. L-UE diġà stabbiliet il-miżuri ta' politika biex twettaq dawn l-isforzi addizzjonali, b'mod partikolari permezz tal-pakkett "Lesti għall-mira ta' 55 %", b'reviżjoni tal-iskema tal-UE għall-iskambju ta' kwoti tal-emissjonijiet (emissions trading system, ETS), u r-Regolament dwar il-Kondiviżjoni tal-Isforzi li jstabbilixxi miri annwali vinkolanti għall-emissjonijiet ta' gassijiet serra għall-Istati Membri. Fil-qasam tal-enerġija, l-UE stabbiliet ukoll miri aktar ambizzjużi għall-2030. Dan

jimplika li fis-snin li ġejjin mistenni li jsir progress viżibbli aktar b'saħħtu fil-qasam tal-effiċjenza enerġetika u l-enerġiji rinnovabbli fl-UE wkoll.⁵¹ Fir-rigward tal-ħajja fuq l-art (SDG 15), għalkemm iż-żoni terrestri protetti żdiedu mill-2013, l-UE għadha qed tiffaċċja tnaqqis kostanti fil-popolazzjonijiet komuni tal-għasafar u tal-friefet tal-artijiet bil-ħaxix. Huwa meħtieġa sforzi addizzjonali biex titregġa' lura d-degradazzjoni tal-ekosistemi, u dan huma previsti fl-Istrateġija tal-UE għall-Bijodiversità għall-2030, fl-istrateġija tal-UE għall-foresti għall-2030 immedija din is-sena u fl-Istrateġija tal-UE dwar il-Ħamrija, li tistabbilixxi objettiv għall-2030 dwar ir-restawr tal-art u l-ħamrija degradati u l-ġlieda kontra d-deżertifikazzjoni. Fir-rigward tas-sħubijiet għall-għanijiet (SDG 17), ix-xejra tirrifletti parzjalment l-effetti ċikliċi u b'mod partikolari ż-żieda fid-dejn pubbliku li tirriżulta mill-kriżi tal-COVID-19.

⁵¹ Barra minn hekk, id-*data* għall-2021 kienet affettwata ħafna mill-għargħar sever fil-Ġermanja, fil-Lussemburgu u fil-Belġju u fl-2021, l-emissjonijiet netti ta' gassijiet serra, anki jekk kienu għadhom taħt il-livelli ta' qabel il-pandemija, parzjalment żdiedu mil-livelli baxxi ta' matul il-pandemija.

APPENDIĊI 4 - SEJBET TAR-RIEŻAMIJET FIL-FOND TAL-IŻBILANĊI MAKROEKONOMIĊI FIL-PAJJIŻI TAL-UE

Ġew identifikati żbilanċi jew żbilanċi eċċessivi fi 11 mis-17-il Stat Membru li ghalihom twettaq rieżami fil-fond. Ir-rieżami fil-fond (in-depth review, IDR) iħares lejn il-gravità tal-iżbilanċi, l-evoluzzjoni riċenti u prospettiva tagħhom u r-reazzjonijiet ta' politika relatati. L-effetti konsegwenzjali rilevanti u l-implikazzjonijiet transfruntieri sistemiċi tal-iżbilanċi huma kkunsidrati wkoll. L-IDRs ġew infurmati mis-sejbiet ta' tliet noti tematiċi, dwar i) is-sostenibbiltà esterna, ii) id-differenzjali tal-inflazzjoni u l-implikazzjonijiet tagħhom għall-kompetittività, u (iii) id-dinamika tas-suq tad-djar, li ffukat fuq għadd ta' Stati Membri magħzula għal IDR fiċ-ċiklu attwali.⁵²

Is-sitwazzjoni ta' inflazzjoni għolja hija l-isfond fejn qed jevolvu l-iżbilanċi. L-inflazzjoni persistentement għolja tista' taffettwa l-kompetittività b'mod negattiv jekk ma tkunx akkumpanjata minn żidiet fil-produttività, u tista' twassal għall-iżvilupp jew l-aggravar ta' żbilanċi makroekonomiċi, fil-preżenza ta' vulnerabbiltajiet oħra. Dan jista' jseħh jekk l-inflazzjoni tiġi stabbilita, b'mod partikolari fil-preżenza ta' spirali ta' prezzijiet u pagi, possibbilment aggravati minn margni ta' profitt miżjuda, li jinfirxu fil-prezzijiet ta' oġġetti u servizzi negozjabbli. Dan huwa aktar probabbli li jkun il-każ aktar ma jkun għoli l-valur domestiku miżjud fl-esportazzjonijiet. Dan imbagħad jista' jkollu impatt negattiv fuq il-kompetittività, li possibbilment jirriżulta f'żieda fid-dejn estern. L-inflazzjoni ġġib magħha wkoll sfidi għall-unitajiet domestiċi li l-introjtu tagħhom bħalissa għadu ferm aktar baxx mill-prezzijiet, li jirriżulta f'telf tal-kapaċità tal-akkwist u jkollu konsegwenzi distributtivi negattivi. Fir-rigward ta' dawk id-ditti li ma jistgħux jgħaddu l-kostijiet miżjuda tagħhom fil-prezzijiet, l-inflazzjoni persistenti xxekkel is-servizzi tad-dejn, u possibbilment tħalli impatt fuq is-settur finanzjarju u tnaqqas ir-ritmu tat-tkabbir ekonomiku permezz ta' tnaqqis fil-konsum u l-investment. It-tnaqqis tal-inflazzjoni jeħtieġ sforzi ta' politika, inkluż billi titnaqqas id-domanda, li min-naħa tagħha tista' taffettwa t-tkabbir tal-PDG fuq terminu qasir. Dan huwa ta' tħassib partikolari fejn l-inflazzjoni bażika hija ferm ogħla mill-medji u r-riskji tal-UE jew taż-Żona tal-Euro għadhom preżenti; f'dawk il-każijiet it-tnaqqis tal-inflazzjoni ma jistax jiddependi fuq il-politika monetarja biss.

Id-diverġenza fl-inflazzjoni madwar l-Istati Membri tinsab f'livelli storikament għoljin.

Parti mid-diverġenza fl-inflazzjoni hija relatata mal-impatt differenzjal tal-prezzijiet oghla tal-enerġija u tal-ikel fuq id-diversi pajjiżi, li jirrifletti s-sorsi differenti tagħhom tal-enerġija, id-diversi strutturi ekonomiċi u d-domanda għall-enerġija relatata, kif ukoll is-sehem tal-enerġija u l-ikel fil-konsum. Madankollu, fir-rigward ta' diversi pajjiżi din hija akkumpanjata minn sorsi oħra ta' pressjonijiet inflazzjonarji, inklużi żidiet fil-kostijiet ta' unità lavorattiva u margnijiet kummerċjali u profitti korporattivi. Barra minn hekk, l-infiq tal-gvern, inklużi miżuri ta' appoġġ, f'xi każijiet ikkontribwixxa għad-differenzjali tal-inflazzjoni fost il-pajjiżi tal-UE u taż-Żona tal-Euro. F'pajjiżi fejn l-inflazzjoni tirriżulta fil-biċċa l-kbira mit-trasferiment tal-prezzijiet tal-

⁵² Dawn in-noti ġew ippubblikati fil-5 ta' April 2023 bħala dokumenti istituzzjonali tal-ECFIN.

energija, in-normalizzazzjoni tal-prezzijiet tal-energija jenhtieg li tkun biżżejjed biex tnaqqas id-differenzjali tal-inflazzjoni, fin-nuqqas ta' effetti oħra li jimmaterjalizzaw u sakemm il-prezzijiet jaġġustaw fejn meħtieġ. Madankollu, fil-każi meta l-inflazzjoni tirriżulta l-aktar minn pressjonijiet fuq il-prezzijiet domestiċi, relatati mad-dinamika tal-pagi u tal-profitti, jista' jkun aktar diffiċli li d-dinamiċi tal-inflazzjoni jinħallu malajr, b'mod partikolari jekk dawk id-dinamiċi tal-prezzijiet ikunu aktar dejjiema jew imsejsa fuq fatturi aktar permanenti u b'hekk jistgħu jkunu meħtieġa miżuri strutturali biex iwasslu għal aktar kompetizzjoni f'ċerti swieq.

Id-differenzjali tal-inflazzjoni johloq thassib akbar fi hdan unjoni monetarja u dan jitlob attenzjoni speċjali. F'unjoni monetarja, l-effetti inflazzjonarji diverġenti jagħmlu l-kompitu tal-awtorità monetarja partikolarment diffiċli, billi tista' tfixkel it-trażmissjoni uniformi ta' bidliet fil-pożizzjoni monetarja għall-partijiet kollha tal-unjoni. Billi l-allinjament mill-ġdid tal-kostijiet u l-prezzijiet domestiċi permezz ta' bidliet fir-rata tal-kambju nominali mhuwiex alternattiva vijabbli, id-differenzjali persistenti tal-inflazzjoni jistgħu jsaħħu t-telf tal-kompetittività dejjiemi u l-bidliet strutturali li jistgħu jkunu diffiċli u għaljin biex jingħelbu; dawn jistgħu jeħtieġu ssikkar addizzjonali tal-politika fiskali biex itaffu kwalunkwe domanda eċċessiva, inaqqsu l-akkumulazzjoni ta' vulnerabbiltajiet u jevitaw il-ħtieġa għal korrezzjonijiet li jagħmlu aktar ħsara fil-futur.

Ir-rata tal-kambju nominali tal-pajjiżi li mhumiex fiż-Żona tal-Euro tista' tiġi aġġustata biex tpatti għal kwalunkwe pressjoni fuq il-kompetittività, iżda dan ukoll jista' jkun ta' riskju. B'mod partikolari, l-iżvalutazzjoni u d-deprezzament jistgħu jwasslu għal aktar pressjonijiet inflazzjonarji hekk kif l-oġġetti u s-servizzi importati jsiru aktar għaljin. Fl-istess ħin, il-kost tad-dejn denominat f'munita barranija jiżdied u jista' jwassal għal primjum tar-riskju oġhla fuq il-ħruġ ta' dejn sovrani u fuq is-self minn barra l-pajjiż.

Fl-2022 il-proporzjonijiet għoljin tad-dejn privat u tal-gvern komplew jonqsu, xi drabi anki b'pass mgħaġġel, iżda għad hemm vulnerabbiltajiet. Wara l-waqfa fid-dizingranaġġ ikkawżat mill-kriżi tal-COVID-19, il-proporzjonijiet tad-dejn għall-PDG minn dak iż-żmien 'l hawn naqsu bi tkabbir nominali oġhla tal-PDG. Dan jimmarka ritorn għax-xejra li ilha teżisti ta' tnaqqis fl-ingranaġġ, li matul is-snin rat tnaqqis sinifikanti fil-proporzjonijiet tad-dejn għal ħafna pajjiżi. F'xi każijiet ta' dejn għoli, il-proporzjonijiet tad-dejn għall-PDG naqsu aktar fl-2022 milli fis-snin preċedenti, minħabba l-effett qawwi tad-denominatur. Madankollu, il-proporzjonijiet tad-dejn għadhom għoljin u, b'mod partikolari għad-dejn tal-gvern, xi drabi għadhom viżibbilment oġhla mil-livelli tagħhom ta' qabel il-kriżi tal-COVID-19. F'xi każijiet, it-tnaqqis fil-proporzjonijiet tad-dejn tal-gvern kien limitat mill-miżuri ta' appoġġ promulgati biex jittaffa l-impatt tal-prezzijiet oġhla tal-energija.

It-tkabbir nominali kontinwu tal-PDG huwa pprojetat li jappoġġa zieda fid-dizingranaġġ, iżda f'kuntast ta' kundizzjonijiet ta' finanzjament anqas favorevoli. It-tiżiħ tat-tkabbir potenzjali tal-PDG, b'mod partikolari bl-implimentazzjoni effettiva tal-RRPs, se jkompli jappoġġa tnaqqis fil-proporzjonijiet tad-dejn għall-PDG. Filwaqt li l-inflazzjoni għolja bħalissa żżid il-PDG nominali u tnaqqas id-dejn bħala sehem mill-produzzjoni ekonomika, l-inflazzjoni mistennija tonqos filwaqt li kundizzjonijiet ta' finanzjament aktar stretti jistgħu jkunu ta' piż fuq

is-servizzjar ta' djun għoljin. Dan johlq aktar tħassib fil-każijiet ta' rati tal-imgħax varjabbli jew li jinbidlu aktar malajr jew fejn il-ħtiġijiet ta' finanzjament ikunu oġhla; id-dejn u s-self f'muniti barranin jistgħu jaggravaw dan it-tħassib fir-rigward ta' xi pajjiżi. F'dawk il-każijiet, ma jistgħux jiġu esklużi bidliet fil-perċezzjonijiet jew fl-aptit għar-riskju tas-swieq finanzjarji, li jeħtieġu politiki ekonomiċi u fiskali sodi.

Il-pożizzjonijiet esterni iddghajfu tipikament minhabba xokk għall-prezzijiet tal-importazzjoni tal-enerġija, b'żieda fid-domanda domestika f'xi każijiet. Il-bilanċi kummerċjali naqsu b'mod sinifikanti madwar l-UE hekk kif żdiedu l-kostijiet tal-importazzjoni tal-enerġija. Madankollu, xi pajjiżi kienu affettwati aktar minn oħrajn minhabba d-dipendenza tagħhom fuq l-enerġija mill-fjuwils fossili u l-akkwist ġeografiku ta' dik l-enerġija. Barra minn hekk, f'xi każijiet, id-deterjorament fil-kontijiet kurrenti kiber minhabba tnaqqis fil-bilanċi mhux tal-enerġija fejn it-tkabbir fid-domanda domestika kien b'saħħtu ħafna. Min-naħa l-oħra, irkupru ulterjuri tat-turiżmu transfruntier għen biex jitrażżan id-deterjorament fil-kontijiet kurrenti ta' xi pajjiżi debituri netti kbar b'setturi tat-turiżmu sinifikanti, iżda f'xi każijiet dan ma kienx biżżejjed biex jiġu evitati defiċits sinifikanti fil-kont kurrenti. Is-surpluses kbar fil-kont kurrenti naqsu wkoll, iżda għadhom sinifikanti.

Għall-gejjieni, il-prezzijiet aktar baxxi tal-importazzjoni tal-enerġija huma mistennija li jżidu l-kontijiet kurrenti ta' kważi l-Istati Membri kollha fl-2023, id-defiċits u s-surpluses ħafna bl-istess mod. Il-pożizzjonijiet ta' investiment internazzjonali netti negattivi kbar (net international investment positions, PIINs) komplew jitjiebu fl-2022 appoġġati minn tkabbir nominali tal-PDG u minkejja li l-kontijiet kurrenti sejrjn għall-aġħar; din is-sena u ta' wara mistennija li jkomplu jitjiebu, għalkemm b'pass aktar baxx, li jirrifletti t-tkabbir nominali tal-PDG aktar baxx u f'xi każijiet il-persistenza ta' ħtiġijiet kbar ta' self estern. Minkejja ż-żieda fil-kontijiet kurrenti li għandha tirriżulta mit-tnaqqis fil-prezzijiet tal-enerġija, f'għadd ta' każijiet, id-defiċits fil-kontijiet kurrenti jistgħu jkomplu jkunu aktar dgħajfa milli fis-snin reċenti u l-evoluzzjoni tagħhom għandha tiġi segwita mill-qrib. Is-surpluses fil-kont kurrenti, li naqsu fl-2022, huma mbassra li jżdiedu fl-2023 hekk kif l-effett tal-prezz tal-enerġija jitreġġa' lura, iżda għal livelli aktar moderati. L-istabbilizzazzjoni tal-prezzijiet tal-enerġija f'livell oġhla jew inflazzjoni persistentement oġhla huma fatturi ta' riskju li jistgħu jwasslu għal deterjorament fit-tul fil-bilanċi esterni. L-influss tal-fondi tal-RRF se jappoġġa l-pożizzjoni esterna f'għadd ta' każijiet matul is-snin li ġejjin.

Il-prezzijiet tad-djar komplew jikbru b'mod qawwi għall-biċċa l-kbira tal-2022 iżda t-tnaqqis fis-swieq tad-djar kien evidenti fix-xhur ta' wara. Il-prezzijiet nominali tad-djar komplew jaċċelleraw fil-biċċa l-kbira tal-Istati Membri matul l-2022, u dan żied il-proporzjonijiet bejn il-prezz u l-introjt. Ix-xejra nbidlet matul is-sena hekk kif iż-żieda fil-prezzijiet tad-djar beda jonqos u għadd ta' pajjiżi rreġistraw tnaqqis fil-prezzijiet nominali fit-tieni nofs tal-2022. Id-domanda għall-akkomodazzjoni naqset naqset minhabba l-kundizzjonijiet ta' finanzjament aktar stretti flimkien ma' tnaqqis fl-introjt reali tal-unitajiet domestiċi, li min-naħa tagħhom bdew korrezzjoni fil-prezzijiet tad-djar.

Fil-gejjieni l-prezzijiet tad-djar huma mistennija li jkomplu jimmoderaw fost kundizzjonijiet finanzjarji u dhul aktar stretti li jinsabu taht pressjoni, filwaqt li l-provvista tad-djar trażżnet miż-żieda fil-kostijiet tal-kostruzzjoni. Meta jkun jidher li l-prezzijiet tad-djar kienu sopravalutati u meta ż-żidiet fil-prezzijiet sehhew flimkien ma' dejn għoli - u li qed jiżdied - tal-unitajiet domestiċi, l-unitajiet domestiċi u s-selliefa jistgħu juru vulnerabbiltà akbar għal korrezzjonijiet 'l isfel tal-prezzijiet tad-djar. B'mod partikolari, dawk il-pajjiżi fejn jipprevalu rati tal-imgħax varjabbli jistgħu jiġu affettwati aktar hekk kif l-obbligi tas-servizz tad-dejn jiżdiedu malajr, b'mod partikolari fejn it-termini tas-self ipotekarju huma twal u l-imgħax jiffirma parti mdaqqa mill-pagamenti ta' kull xahar, u possibbilment jolqtu l-konsum u l-PDG. Fl-istess hin, xi Stati Membri huma kkaratterizzati minn tħassib addizzjonali dwar is-setturi tal-proprjetà immobbli kummerċjali tagħhom, li f'xi każijiet intlaqtu b'mod partikolari mill-kostijiet oġhla ta' finanzjament. Lil hinn mill-futur immedjat, ir-restrizzjonijiet fuq il-provvista li kienu diġà preżenti qabel il-pandemija jistgħu jkunu mistennija li jippersistu fis-snin li ġejjin, li flimkien jistgħu jrażżnu t-tnaqqis fil-prezzijiet iżda jibqgħu ostaklu għaž-żidiet fl-istokk tad-djar; dan l-aħħar l-attività tal-kostruzzjoni naqset f'xi pajjiżi. Jekk ma jiġux indirizzati, dawk ir-restrizzjonijiet fuq il-provvista jistgħu jwasslu għal pressjonijiet imgedda 'l fuq fuq il-prezzijiet u deterjorament fl-affordabbiltà fuq terminu medju.

Is-settur bankarju wera żieda fis-saħħa, filwaqt li bbenefika minn riformi tal-passat, iżda l-vulnerabbiltajiet jistgħu jiżdiedu fil-kuntest makroekonomiku attwali. L-Istati Membri b'self li ma jrendix ta' legat għoli komplew inaqqsuh, xi drabi b'mod sostanzjali. Madankollu, jekk jimmaterjalizzaw riskji negattivi bħal deterjorament tal-prospettiva ekonomika, u volatilità akbar fis-swieq finanzjarji, dan jista' johloq problemi għall-karti tal-bilanċ tal-banek. Ir-rati oġhla tal-imgħax għandhom jgħinu l-margni ta' profitt tal-banek iżda jistgħu joħolqu diffikultajiet jekk l-unitajiet domestiċi u l-korporazzjonijiet mhux finanzjarji jsibuha diffiċli biex iħallsu d-djun tagħhom. Fi Stati Membri b'rabta b'saħħitha bejn il-banek u l-gvern, żieda fil-kostijiet ta' finanzjament għas-sovran tista' wkoll toħloq riskju għall-banek. L-esponiment għas-setturi tal-akkomodazzjoni u speċjalment tal-proprjetà immobbli kummerċjali jista' jsir sors ta' tħassib f'xi pajjiżi.

Tabella 1: KLASSIFIKAZZJONI TAL-ISTATI MEMBRI FIL-MIP

	Eżiti tal-IDRs 2022	Eżiti tal-IDRs 2023
L-ebda żbilanċ	HR, IE	CZ, EE, LV, LT, LU, SK
Żbilanċi	DE, ES, FR, NL, PT, RO, SE	CY, DE, ES, FR, HU, NL, PT, RO, SE
Żbilanċi Eċċessivi	CY, EL, IT	EL, IT

<i>p.m.: L-ebda</i>	<i>AT, BE, BG, CZ, DK, EE, FI, HU,</i>	<i>AT, BE, BG, DK, HR, FI, IE, MT,</i>
<i>IDR</i>	<i>LV, LT, LU, MT, PL, SK, SI</i>	<i>PL, SI</i>

Nota: L-Istati Membri li nbidlitilhom il-klassifikazzjoni 2022 u 2023 huma mmarkati b'tipa grassa fiż-żewġ kolonni.

Stati Membri ohrajn li qed jesperjenzaw żbilanċi

Instab li ċ-Ċekja mhijiex tesperjenza żbilanċi. Il-vulnerabbiltajiet huma relatati mal-kompetittività tal-prezzijiet u l-prezzijiet tad-djar, iżda fil-gejjieni qarib jidhru limitati billi d-dejn tal-unitajiet domestiċi huwa mrażżan u l-inflazzjoni hija mistennija li tonqos b'mod sinifikanti aktar malajr mill-medja tal-UE. L-ekonomija kienet affettwata b'mod qawwi mix-xokk tal-prezz tal-enerġija bl-inflazzjoni tiżdid b'rata mgħaġġla. Il-pożizzjoni fiskali laxka mill-pandemija 'l hawn ikkontribwiet ukoll għall-aċcellerazzjoni tal-inflazzjoni. Filwaqt li l-pressjonijiet ġenerali fuq il-prezzijiet għadhom għoljin, il-kompetittività tal-kostijiet hija pproġettata li tirkupra parzjalment 'l quddiem fost it-tnaqqis fil-prezzijiet tal-enerġija, mingħajr ma jkun hemm sfidi immedjati ta' sostenibbiltà esterna. L-inflazzjoni mistennija tonqos b'rata aktar mgħaġġla mill-medja tal-UE. Madankollu, jekk l-inflazzjoni tippersisti, dan jista' johloq xi riskji għall-kompetittività taċ-Ċekja. Id-deterjorament reċenti tal-kont kurrenti jehtieg monitoraġġ mill-qrib fil-futur. F'dawn l-aħħar snin, id-domanda għall-akkomodazzjoni żdiedet b'mod qawwi, xprunata minn rati tal-imgħax baxxi, tkabbir fl-introjt u għoli u miżuri makroprudenzjali laxki, u l-provvista tad-djar ma laħħqitx mad-domanda. Il-prezzijiet tad-djar żdiedu b'mod aktar qawwi matul il-pandemija iżda bdew jimmoderaw f'nofs l-2022 hekk kif ir-rati tal-imgħax għolew u l-kundizzjonijiet tas-self huma aktar stretti. Madankollu, ir-riskji ta' korrezzjoni sinifikanti tal-prezzijiet tad-djar jidhru li huma baxxi, id-dejn tal-unitajiet domestiċi huwa kkontrollat, u s-settur bankarju huwa sod; madankollu, rispons limitat kontinwu għall-provvista fuq terminu medju jkompli jgħolli l-prezzijiet. Huma meħtieġa sforzi kontinwi biex titrażżan l-inflazzjoni. It-tnaqqis rapidu tal-inflazzjoni jehtieg tnaqqis qawwi fit-tkabbir tad-domanda, li min-naħa tiegħu jista' jinkiseb permezz ta' politika monetarja u fiskali stretta biżżejjed..

Instab li l-Estonja mhijiex tesperjenza żbilanċi. Il-vulnerabbiltajiet relatati mal-kompetittività u l-iżviluppi fil-prezzijiet tad-djar dan l-aħħar żdiedu iżda b'mod ġenerali jidhru li huma kkontrollati fil-preżent. Il-pagi u speċjalment il-prezzijiet żdiedu b'mod qawwi fl-2022, iżda t-telf fil-kompetittività jidher limitat, filwaqt li l-kont kurrenti rreġistra biss deficit żgħir u huwa mbassar li joqrob lejn il-bilanċ din is-sena u dik li jmiss. Madankollu, jekk jippersistu l-pressjonijiet fuq l-inflazzjoni u l-pagi jirriskjaw li jdghajfu l-kompetittività tal-Estonja, b'mod partikolari billi l-inflazzjoni bażika hija ferm oghla mill-medja taż-Żona tal-Euro. Il-prezzijiet tad-djar żdiedu b'mod qawwi mill-pandemija, iżda ma jurux sinjali ta' sopravvalutazzjoni. Il-prezzijiet tad-djar x'aktarx li jimmoderaw, minħabba ż-żieda fir-rata tal-imgħax u r-riċessjoni ekonomika reċenti. Barra minn hekk, id-dejn u s-self tal-unitajiet domestiċi huma relattivament moderati u s-settur finanzjarju huwa sod. Ġeneralment it-tfassil tal-politika huwa favorevoli, għalkemm xi sforzi addizzjonali jistgħu jgħinu biex jiġu indirizzati r-riskji mill-vulnerabbiltajiet li ġew identifikati. Il-politiki fiskali u makroprudenzjali kontroċikliċi kontinwi, imsaħħa meta

jkun meħtieġ, ikunu importanti f'dak ir-rigward. It-trawwim tal-kompetizzjoni fis-suq domestiku jista' jgħin fil-ġestjoni tal-pressjonijiet fuq il-prezzijiet.

Instab li l-Latvja mhijiex tesperjenza żbilanċi. Il-vulnerabbiltajiet relatati mas-self estern u l-akkomodazzjoni jibqgħu moderati; ir-riskji għall-kompetittività huma pertinenti, iżda b'mod ġenerali jidhru kontenuti fil-futur qrib. It-twessigh riċenti tad-defiċit tal-kont kurrenti kien sinifikanti, iżda d-defiċit mistenni jonqos sostanzjalment din is-sena u aktar fl-2024. Il-pożizzjoni ta' investiment internazzjonali netta tal-Latvja, li tjiebet b'mod sinifikanti f'dawn l-aħħar għaxar snin, hija mistennija li tibqa' ġeneralment stabbli. Madankollu, jekk jippersistu l-pressjonijiet fuq l-inflazzjoni u l-pagi jirriskjaw li jdghajfu l-kompetittività tal-Latvja, b'mod partikolari billi l-inflazzjoni bażika hija ferm oghla mill-medja taż-Żona tal-Euro. Filwaqt li t-tkabbir fil-prezzijiet tad-djar żdied reċentement, is-sopravalutazzjoni tal-prezzijiet tad-djar ma tidhirx li hija sostanzjali. Barra minn hekk, it-tkabbir fil-prezzijiet tad-djar naqas lejn l-aħħar tal-2022, is-self ipotekarju kien dgħajjef, u d-dejn tal-unitajiet domestiċi huwa limitat u qed jonqos f'termini ta' introjtu tal-unitajiet domestiċi. Il-Latvja qed tħabbat wiċċha ma' sfidi ekomomiċi strutturali relatati mal-provvista tal-ħaddiema, li kkontribwixxiet żiediet mgħaġġla fl-unitajiet tal-kost lavorattiv u jirriskja li jolqot jolqot lill-kompetittività ħazin fit-terminu medju. Ġeneralment, it-tfassil tal-politika huwa favorevoli, għalkemm xi sforzi addizzjonali jistgħu jgħinu biex jiġu indirizzati r-riskji mill-vulnerabbiltajiet li ġew identifikati. Il-politiki li jissalvagwardjaw il-kompetittività, inklużi miżuri biex tiżdied il-kwalità u l-kwantità tal-provvista tax-xogħol, ikunu importanti f'dak ir-rigward. It-tqassir tal-proċess tal-permessi għall-konstruzzjoni jgħin biex jappoġġa l-provvista tad-djar u jtejjeb is-sitwazzjoni tas-suq tad-djar.

Instab li l-Litwanja mhijiex tesperjenza żbilanċi. Bħalissa l-vulnerabbiltajiet relatati mal-kompetittività u l-iżviluppi fil-prezzijiet tad-djar dan l-aħħar żdiedu iżda b'mod ġenerali jidhru li huma kkontrollati. L-ekonomija kienet affettwata b'mod qawwi mix-xokk tal-prezz tal-enerġija bl-inflazzjoni tiżdied b'rata mgħaġġla. madankollu, il-kompetittività tal-Litwanja hija pprojetta li tirkupra bil-mod hekk kif il-prezzijiet tal-enerġija qed jonqsu. Fl-2022 il-kont kurrenti mar lura b'mod sinifikanti minħabba ż-żieda fil-prezzijiet tal-importazzjoni tal-enerġija iżda huwa mbassar li jersaq qrib il-bilanċ din is-sena. Fil-gejjieni defiċits żgħar fil-kont kurrenti mhux se jikkompromettu s-sostenibbiltà esterna minħabba l-pożizzjoni soda tal-istokk tagħha.. Madankollu, jekk jippersistu l-pressjonijiet fuq l-inflazzjoni u l-pagi jirriskjaw li jdghajfu l-kompetittività tal-Litwanja, b'mod partikolari billi l-inflazzjoni bażika hija ferm oghla mill-medja taż-Żona tal-Euro. Mill-pandemija lil hawn il-prezzijiet tad-djar żdiedu b'mod qawwi, iżda ma hemm l-ebda evidenza ta' sopravalutazzjoni u issa l-prezzijiet qed jimmoderaw minħabba ż-żidiet fir-rati tal-imghax u r-reċessjoni ekonomika li għaddejin bħalissa. Barra minn hekk, id-dejn tal-unitajiet domestiċi huwa baxx, u s-settur bankarju huwa kapitalizzat sew, profittabbli ħafna u jirreġistra self li ma jrendix baxx. Ġeneralment, it-tfassil tal-politika huwa wieħed favorevoli, għalkemm jistgħu jsiru sforzi oħra biex jiġu indirizzati r-riskji mill-vulnerabbiltajiet li ġew identifikati. L-issuktar tal-politiki fiskali u makroprudenzjali kontroċikliċi, imsaħħa meta jkun meħtieġ, ikunu importanti f'dak ir-rigward. Fl-istess ħin, jekk issir aktar enfasi fuq it-trawwim tal-kompetizzjoni fis-suq domestiku u l-politiki li jtejbu l-kwalità u l-kwantità tal-provvista tax-xogħol dan ikun jista' jgħin fil-ġestjoni tal-pressjonijiet fuq il-prezzijiet u l-kost tal-unità lavorattiva.

Instab li l-Lussemburgu mhuwiex jesperjenza żbilanċi. Il-vulnerabbiltajiet relatati mal-prezzijiet tad-djar għoljin u d-dejn għoli tal-unitajiet domestiċi reċentement żdiedu iżda b'mod ġenerali sa

issa jidhru li huma kkontrollati u mistennija jonqsu fuq terminu medju. Tkabbir qawwi fil-popolazzjoni flimkien ma' zieda fil-kreditu ipotekarju, incentivat minn appoġġ fiskali, zied id-domanda għall-akkomodazzjoni, filwaqt li l-provvista giet ristretta permezz ta' limitu fuq l-art limitata disponibbli għall-kostruzzjoni u fuq l-ikkapparrar tal-art. Id-distakk dejjem jikber bejn id-domanda u l-provvista tad-djar irriżulta f'żidiet qawwija fil-prezzijiet tad-djar b'riskji dejjem akbar ta' sopravvalutazzjoni tal-prezzijiet tad-djar u deterjorament tal-affordabbiltà. Il-prezzijiet tad-djar qawfu jiżdiedu b'mod ċar lejn l-aħħar tal-2022, u l-għadd ta' tranzazzjonijiet tad-djar naqas drastikament, hekk kif iż-żieda fir-rati tal-imgħax wasslet għal bidla fis-suq. Madankollu, mhijiex mistennija korrezzjoni qawwija fil-prezzijiet tad-djar billi d-dhul qed iżomm tajjeb u n-nuqqas ta' provvista mistenni jissokta. Id-dejn tal-unitajiet domestiċi huwa għoli ħafna f'termini ta' introjtu disponibbli u qed jiżdied filwaqt li lejn l-aħħar tal-2022 is-self naqas. L-assi finanzjarji tal-unitajiet domestiċi huma sostanzjali wkoll, id-dejn jiżdied lejn il-livelli oghla ta' introjtu u ġid, u s-settur bankarju huwa sod, li b'mod ġenerali jtaffi r-riskji makrofinanzjarji. Jistgħu jittiehdu sforzi ta' politika addizzjonali, inkluż billi jżidu u jipprijoritizzaw l-adozzjoni u l-implimentazzjoni ta' miżuri reċenti, inklużi taxxi rikorrenti biex tiżdied il-provvista ta' art li tista' tinbena, flimkien mar-riforma li għaddejja tal-ippjanar tal-użu tal-art, biex tingħata spinta lill-provvista tal-akkomodazzjoni, inkluż permezz tal-provvista ta' akkomodazzjoni affordabbli u soċjali mmirata lejn dawk l-aktar fil-bżonn. L-effiċjenza tas-suq tal-kiri tista' tittejjeb ukoll. Barra minn hekk, it-tnaqqis tad-deduċibbiltà tal-imgħax ipotekarju, li dan l-aħħar żdied b'mod sinifikanti, innaqqas l-inċentivi fiskali għas-self li jappoġġa l-prezzijiet għoljin tad-djar.

Instab li s-Slovakkja mhijiex jesperjenza żbilanċi. Il-vulnerabbiltajiet relatati mal-kompetittività, l-akkomodazzjoni, id-dejn tal-unitajiet domestiċi u l-bilanċ estern qed jiżdiedu, iżda, b'mod ġenerali, sal-futur qrib jidhru taħt kontroll u mistennija jonqsu hekk kif il-kundizzjonijiet ekonomiċi jinnormalizzaw. L-ekonomija ntaqtet b'mod qawwi mix-xokk tal-prezzijiet tal-enerġija hekk kif l-inflazzjoni qed tiżdied b'rata mgħaġġla. L-inflazzjoni bażika u t-tkabbir tal-kost ta' unità lavorattiva huma ferm oghla mill-medja taż-Żona tal-Euro. Filwaqt li huma mbassra li jinnormalizzaw, hemm ir-riskju li l-pressjoni fuq il-kompetittività tal-kostijiet ma tonqosx mil-lum għal għada, u li domanda domestika qawwija se tkompli tpoġġi pressjonijiet fuq il-kontijiet esterni. Fl-2022 il-kont kurrenti ddeterjora b'mod sinifikanti minħabba prezzijiet oghla tal-importazzjoni tal-enerġija kif ukoll tnaqqis sinifikanti fl-esportazzjonijiet netti ta' prodotti mhux relatati mal-enerġija. Id-defiċit tal-kont kurrenti mbassar jitjeb ftit iżda li jibqa' għoli fl-2023 u l-2024, minkejja t-tnaqqis fil-prezzijiet tal-enerġija. Madankollu, ir-riskji esterni għas-sostenibbiltà huma vvalutati bħala limitati fil-futur qrib. Id-defiċits tal-gvern huma mbassra li jkun sinifikanti din is-sena u li jmiss u li se jikkoreġu mill-2024. Il-prezzijiet tad-djar jidhru li huma kemxejn sopravvalutati wara bosta snin ta' tkabbir qawwi. Dan seħħ flimkien ma' self għoli, li issa qed jonqos, u zieda qawwija fid-dejn tal-unitajiet domestiċi, li flimkien jipprezentaw xi riskju għall-istabbiltà finanzjarja. Madankollu, is-settur bankarju għadu kapitalizzat sew, profittabbli ħafna u jirreġistra self li ma jrendix baxx. Iridu jissuktaw l-isforzi biex jiġu indirizzati l-vulnerabbiltajiet ekonomiċi tas-Slovakkja. B'mod partikolari, id-domanda eċċessiva għandha tiġi riformulata biex tappoġġa l-korrezzjoni tad-defiċit tal-kont kurrenti u d-differenzjali tal-inflazzjoni ewlenija fil-konfront tal-bqija taż-Żona tal-Euro. Dan jista' jinkiseb billi jiġu żgurati konsolidazzjoni fiskali adegwata u miżuri biex jiġi indirizzat id-dejn tal-unitajiet domestiċi, filwaqt li tinzamm l-affordabbiltà tal-akkomodazzjoni permezz ta' tassazzjoni fuq il-proprietà u miżuri li jappoġġaw il-provvista tal-akkomodazzjoni.

L-Istati Membri li qed jesperjenzaw żbilanċi

Ċipru qed jesperjenza żbilanċi li ilu għaddej bihom mill-2022. Il-vulnerabbiltajiet relatati mad-dejn privat, tal-gvern u estern naqsu b'mod ġenerali iżda għadhom inkwetanti. B'mod partikolari, djun għoljin inkluż is-self li ma jrendix naqsu b'mod sinifikanti u mistennija jkomplu jagħmlu dan, filwaqt li d-defiċits fil-kont kurrenti għadhom problema. Id-dejn privat ilu jonqos mill-2015, ħlief fl-2020 matul il-kriżi tal-COVID-19, u mistenni jkompli jonqos din is-sena u li jmiss appoġġat minn tkabbir nominali tal-PDG. Madankollu, rati tal-imgħax oġġla jistgħu jittgħu pressjoni fuq is-servizzjar tad-dejn, billi għadu jipprevali s-self b'rata tal-imgħax varjabbli. L-istokks tad-dejn privat u estern huma affettwati mill-preżenza ta' entitajiet bi skop speċjali f'Ċipru, li jgħollu l-livelli iżda joħolqu riskji limitati fuq l-ekonomija. Is-self li ma jrendix f'idejn il-banek naqas b'mod sinifikanti ħafna matul dawn l-aħħar snin bis-saħħa ta' bejgħ ta' self li ma jrendix, tħassir, ripagamenti fi flus kontanti, riabilitazzjoni u tpartit ta' dejn ma' assi. Id-dejn tal-gvern qed jonqos b'mod kostanti; dan naqas taħt il-livell ta' qabel il-pandemija u mistenni jkompli jonqos fl-2023 u fl-2024. Minkejja l-irkupru fit-turiżmu, fl-2022 id-defiċit kbir fil-kont kurrenti kiber, u dan jirrifletti domanda domestika robusta kif ukoll prezzijiet tal-enerġija għoljin; mistenni li jonqos xi ftit din is-sena u li jmiss iżda li jibqa' għoli. Ir-rispons ta' politika kien favorevoli. Diversi miżuri inklużi fl-RRP mistennija jgħinu fid-diversifikazzjoni tal-ekonomija, jappoġġaw it-tkabbir tal-esportazzjoni, u jtaffu d-dipendenza żejda fuq l-importazzjonijiet taż-żejt. Bħala parti mill-RRP, f'nofs l-2022 ġie adottat pakkett ta' liġijiet emendatorji dwar il-kumpaniji li jakkwistaw kreditu u s-servizzjanti tal-kreditu, li jtejjeb l-ambjent tax-xogħol tagħhom u jappoġġa t-tnaqqis tas-self li ma jrendix. Wara diversi estensjonijiet, is-sospensjoni tal-esklużjonijiet ġiet fi tmiemha fi Frar ta' din is-sena: qafas effettiv ta' esklużjoni huwa essenzjali biex jinkoraġġixxi lill-mutwatarji jipparteċipaw fir-ristrutturar tas-self, ikompli jnaqqas is-self improduttiv fl-ekonomija, jgħin biex jitnaqqas id-dejn privat, u jsaħħaħ id-dixxiplina tal-pagamenti..

Spanja għadha tesperjenza żbilanċi. Il-vulnerabbiltajiet relatati mad-dejn privat, tal-gvern u estern għoli b'rilevanza transfruntiera qed jonqsu iżda għadhom preżenti. Id-dejn estern u speċjalment il-proporzjonijiet tad-dejn privat naqsu matul id-deċennju tal-2010 u, wara Interruzzjoni temporanja fl-2020, reġġu bdew jonqsu fl-2021 u mistennija jkomplu grazzi għat-tkabbir ekonomiku. Madankollu, għadhom f'livelli għoljin. Il-pożizzjoni esterna bbenefikat minn kont kurrenti li ilu f'surplus għal għaxar snin anki jekk naqas aktar reċentement u dan jirrifletti l-impatt tal-pandemija fuq l-esportazzjonijiet tat-turiżmu u tal-prezzijiet oġġla tal-enerġija fl-2022. Id-dejn tal-gvern għadu għoli. Fl-2022, reġġet bdiet it-trajettorja 'l isfel li wasslet għal titjib qabel il-pandemija xprunat minn tkabbir nominali tal-PDG b'saħħtu, iżda għadha oġġla mill-livelli ta' qabel il-pandemija. Fl-2023 u fl-2024 l-prospetti huma għal kontinwazzjoni ta' dan it-tnaqqis b'mod aktar moderat, mirfuda minn miżuri ta' politika fl-RRP. Is-sistema finanzjarja wriet reżiljenza fid-dawl tax-xokkijiet reċenti kkawżati mill-pandemija u l-kriżi tal-enerġija. Il-qgħad reġa' qed jonqos, iżda għadu għoli u għad hemm oqsma ta' vulnerabbiltà, inkluż qgħad għoli ħafna fit-tul u fost iż-żgħażaġh. Ir-riskji potenzjali li jaffettwaw it-tnaqqis ulterjuri tal-vulnerabbiltajiet huma relatati prinċipalment mal-impatt tal-issikkar tal-kundizzjonijiet finanzjarji fuq l-unitajiet domestiċi u l-pożizzjonijiet finanzjarji tad-ditti kif ukoll fuq is-sostenibbiltà fuq terminu medju sa twil tad-dejn tal-gvern fid-dawl tal-kundizzjonijiet attwali tas-suq u t-tixjiħ tal-popolazzjoni. Il-progress tal-politika kien favorevoli u t-tkomplija tal-implimentazzjoni tal-RRP għandha twassal għal aktar titjib.

Franza għadha tesperjenza żbilanċi. Il-vulnerabbiltajiet relatati mad-dejn għoli tal-gvern, u l-kompetittività u t-tkabbir baxx tal-produttività, li għandhom rilevanza transfruntiera, għadhom preżenti iżda wrew sinjali ta' tnaqqis. Id-dejn tal-gvern ilu jonqos minn żmien l-irkupru fil-PDG fl-2021, wara li żdied matul il-pandemija. Fl-2022, diversi miżuri fiskali taffew b'mod sinifikanti l-impatt tal-kriżi tal-enerġija iżda naqqsu r-ritmu tat-tnaqqis tad-dejn. Id-dejn huwa mbassar li jkompli jonqos din is-sena u dik li jmiss, iżda huwa pprojetat li jerga' jidhol f'xejra 'l fuq minn hemm 'il quddiem fin-nuqqas ta' azzjoni politika, filwaqt li jibqa' għoli u oġhla mil-livelli ta' qabel il-pandemija, u l-isfidi tas-sostenibbiltà fiskali fuq terminu medju jibqgħu għoljin. Il-miżuri ta' politika meħuda f'dawn l-aħħar snin bil-għan li jsaħħu t-tkabbir potenzjali jistgħu jgħinu biex jikkoreġu ż-żieda mbassra fid-dejn pubbliku fit-terminu medju. Ġew adottati diversi riformi biex tingħata spinta lill-kompetittività tal-kostijiet. Diġà jidher effett pożittiv żgħir fuq il-kompetittività, u l-impatt sħiħ tagħhom huwa mistenni li jimmaterjalizza matul is-snin li ġejjin. Bl-istess mod, il-produttività tax-xogħol mistennija tibbenefika mill-implimentazzjoni effettiva tal-investimenti u r-riformi ppjanati. L-ekonomija Franċiża wriet reżiljenza matul l-aħħar sena, billi l-kompetittività tal-kostijiet kienet inqas affettwata minn żidiet fil-prezzijiet tal-enerġija milli fil-bqija taż-Żona tal-Euro. L-esportazzjonijiet qed jitjiebu minhabba l-irkupru ulterjuri tat-turiżmu transfruntier u tal-industrija tal-inġenji tal-ajru, li kienu affettwati ħafna mill-pandemija. Filwaqt li d-dejn tas-settur privat żdied matul l-aġar tal-pandemija, self korporattiv oġhla mar id f'id ma' żidiet fl-ekwità u akkumulazzjoni ta' riżervi ta' likwidità. Rati tal-imgħax oġhla jistgħu jagħmlu d-diżingranagġ pubbliku u privat aktar diffiċli. Ir-rispons ta' politika kien favorevoli, iżda għad hemm sfidi ċċentrati fuq il-ġestjoni tal-finanzi pubbliċi. Implimentazzjoni effettiva tar-riformi adottati dan l-aħħar tibqa' ċentrali biex ikomplu jitnaqqsu l-vulnerabbiltajiet, jiġifieri r-riforma tal-ġestjoni tal-finanzi pubbliċi u l-mekkaniżmu l-ġdid biex jitwettqu evalwazzjonijiet annwali tal-infiq pubbliku. Iż-żewġ azzjonijiet huma kruċjali biex inkomplu nrażżnu l-infiq u nżommu d-dejn pubbliku fuq xejra sostnuta ta' tnaqqis. Barra minn hekk, il-gvern adotta riforma tas-sistema tal-pensjonijiet pubbliċi li hija mistennija tgħin is-sostenibbiltà tad-dejn pubbliku.

Il-Ġermanja għadha tesperjenza żbilanċi. Is-surplus kbir li qed jippersisti fil-kont kurrenti, u li jirrifletti wkoll investment imrażżan meta mqabbel mat-tfaddil, u li għandu rilevanza transfruntiera, tnaqqas gradwalment, l-aktar reċentement matul il-kriżi tal-enerġija, iżda huwa mistenni li jiżdied b'mod sinifikanti. Sal-2019 is-surplus fil-kont kurrenti naqas bil-mod bi proporzjon tal-investment domestiku li qed jiżdied bil-mod u bilanċ kummerċjali li qed jonqos u minn dak iż-żmien kien ikkaratterizzat minn ċirkostanzi ekonomiċi mhux tas-soltu. Dan naqas b'mod sinifikanti fl-2022 minhabba prezzijiet oġhla ta' importazzjoni tal-enerġija, flimkien ma' tnaqqis fis-surplus kummerċjali mhux tal-enerġija u rkupru fl-importazzjonijiet tat-turiżmu. Fl-2022 is-surplus baqa' oġhla mil-livelli ssuġġeriti mill-elementi fundamentali tal-pajjiż u mistenni jirpilja b'mod sinifikanti fl-2023 u jibqa' kważi l-istess fl-2024, għalkemm huwa pprojetat li jibqa' taħt il-limitu tal-MIP. Il-pagi huma mbassra li jikbru b'mod qawwi, filwaqt li jappoġġaw id-domanda domestika, filwaqt li l-kostijiet ta' unità lavorattiva jistgħu jikbru b'rata aktar mgħaġġla milli fil-bqija taż-Żona tal-Euro. Madankollu, il-konsum u l-investment huma temporanjament imnaqqsa minhabba inflazzjoni għolja. F'dawn l-aħħar snin, il-prezzijiet tad-djar urew żidiet qawwija, anki jekk naqsu xi ftit minn nofs l-2022. Il-provvista tad-djar ma tistax tlaħħaq mad-domanda minhabba investment residenzjali dgħajef, li jista' jwassal għal riskji kontinwi ta' sopravvalutazzjoni. It-tnaqqis ulterjuri tal-vulnerabbiltajiet jibbenefika mill-implimentazzjoni f'waqtha u effettiva tal-inizjattivi ta' investment pubbliku u t-tneħħija ta' tfixkil minn fuq l-investment.

L-Ungerija qed tesperjenza żbilanċi. Il-vulnerabbiltajiet relatati ma' pressjonijiet qawwija hafna fuq il-prezzijiet u l-ħtiġijiet ta' finanzjament estern u tal-gvern żdiedu u huma sinifikanti. L-inflazzjoni żdiedet b'mod sinifikanti u għadha ma bdiex timmodera b'mod viżibbli. Jekk l-inflazzjoni tibqa' għolja għal perjodu estiż, din tkompli timmina l-kompetittività tal-kostijiet u tista' tħalli l-kostijiet ta' finanzjament għoljin. Id-defiċit kbir fil-kont kurrenti żdied b'mod qawwi mill-prezzijiet oġġla tal-enerġija fl-2022, u d-dejn estern fuq terminu qasir żdied. It-titjib fil-kont kurrenti din is-sena u li jmiss jiddependi fuq il-moderazzjoni ulterjuri mistennija tal-prezzijiet tal-enerġija, iżda d-defiċit tal-kont kurrenti huwa mbassar li jibqa' mhux neglijabbli fl-2023 u l-2024. L-intensità għolja tal-enerġija tal-ekonomija hija importanti għad-dinamika tal-kont kurrenti. Id-defiċit tal-gvern kien kbir, xprunat parzjalment biss mir-risponsi ta' politika għall-pandemija u l-kriżijiet tal-enerġija, u jirrappreżenta hafna mis-self estern tal-ekonomija. Il-proporzjon tad-dejn tal-gvern naqas bis-saħħa tat-tkabbir nominali tal-PDG, iżda dan jista' jiġi sfidat minn tnaqqis fl-attività u l-persistenza ta' defiċits għoljin. Il-kostijiet tas-self sovrani żdiedu mill-2021, u l-gvern qed jiffaċċja piż tal-imgħax dejjem akbar, filwaqt li l-maturità tad-dejn għadha relattivament baxxa. Il-prezzijiet tad-djar irduppjaw fuq hames snin iżda ż-żidiet fil-prezzijiet waqfu lejn l-aħħar tal-2022. Madankollu, il-probabbiltà ta' tnaqqis sostanzjali fil-prezz nominali tidher limitata fost id-dejn baxx tal-unitajiet domestiċi, kif ukoll fid-dawl tal-ambjent ta' inflazzjoni għolja ta' bħalissa. L-inkonsistenzi fil-politika aggravaw il-vulnerabbiltajiet li ġew identifikati. Il-koordinazzjoni effettiva u d-demarkazzjoni ċara tal-politiki makroekonomiċi, mirfuda minn qafas ta' politika istituzzjonali b'saħħtu, huma strumentali biex tiġi ssalvagwardjata s-sostenibbiltà fiskali u esterna kif ukoll biex jiġu ankrati l-aspettattivi. L-implimentazzjoni f'waqtha u sħiħa tar-riformi strutturali inklużi fil-Pjan għall-Irkupru u r-Reżiljenza tal-Ungerija hija mistennija li tgħin biex jitnaqqsu l-vulnerabbiltajiet makroekonomiċi u tappoġġa t-tkabbir u l-aġġustament fit-terminu medju.

In-Netherlands għadhom jesperjenzaw żbilanċi. Il-vulnerabbiltajiet li huma relatati ma' dejn privat għoli u surplus kbir fil-kont kurrenti, li għandhom rilevanza transfruntiera, għadhom qed jippersistu minkejja xi sinjali ta' tnaqqis. Is-surplus fil-kont kurrenti, minkejja r-reviżjonijiet riċenti tad-data, u d-dejn privat huma kbar skont l-istandards internazzjonali kif ukoll oġġla mill-elementi fundamentali tal-ekonomija. Fl-2022 is-surplus kbir fil-kont kurrenti naqas hekk kif kien xprunat minn termini ta' kummerċ li sejrini għall-aġġar, bil-kont kurrenti jżdied bi prezzijiet kostanti, u bit-tweżiġ tad-defiċit fl-introġti primarji. Bit-titjib fit-termini tal-kummerċ, is-surplus huwa mistenni li jirpilja b'mod sinifikanti fl-2023 u jistabbilizza ruħu fl-2024. Sar progress limitat fil-politika iżda jeħtieġ li jsir aktar biex jitnaqqsu l-ostakli għall-investiment. Id-dejn tal-korporazzjonijiet mhux finanzjarji u tal-unitajiet domestiċi għadu għoli: dan tal-aħħar huwa aktar ta' tħassib billi jagħmel lill-unitajiet domestiċi vulnerabbli għax-xokkijiet, b'dawk ir-riskji aggravati mis-sopraevalutazzjoni għolja u li qed tiżdied tal-prezzijiet tad-djar. Fil-gejjieni d-dejn mistenni li jkompli jonqos b'mod moderat. Minkejja t-tnaqqis moderat fil-prezzijiet tad-djar, għad hemm pressjoni fuq is-suq tad-djar, b'mod partikolari billi l-kostruzzjoni ta' djar godda għadha ferm anqas mill-miri li ġew stabbiliti mill-gvern. Fl-istess waqt, is-sjieda tad-djar iffinanzjata mid-dejn għadha ssussidjata minn tassazzjoni favorevoli, filwaqt li l-politiki dwar is-suq tal-kiri privat jirriskjaw li jimminaw l-iżvilupp tiegħu..

Il-Portugall għadu jesperjenza żbilanċi. Il-vulnerabbiltajiet relatati mad-dejn privat, tal-gvern u estern qed jonqsu iżda għadhom preżenti. Wara interruzzjoni temporanja minhabba t-tifqigħa tal-pandemija, il-proporzjonijiet tad-dejn tas-settur privat u tal-gvern reġġu lura għal perkorsi ta' tnaqqis fl-2021 u huma mistennija li jkomplu jonqsu, iffavoriti mit-tkabbir ekonomiku. Filwaqt li

issa huma taht il-livelli ta' qabel il-pandemija, għadhom f'livelli għoljin. Il-PIIN ċarament negattiva tjiebet ukoll, kemm qabel kif ukoll wara l-pandemija, u d-dejn estern previst li jkompli jonqos, appoġġat minn tkabbir ekonomiku kontinwu minkejja xi tnaqqis fir-ritmu fl-2023. Id-defiċit żgħir fil-kont kurrenti mar għall-aġar marginalment fl-2022 u dan jirrifletti prezzijiet oġhla tal-enerġija iżda dak id-deterjorament ġie mmitigat mill-irkupru sinifikanti ulterjuri fl-espportazzjonijiet, speċjalment tat-turiżmu. Fil-ġejjieni it-taffija kontinwa prezunta tal-prezzijiet tal-enerġija u zieda ulterjuri fl-espportazzjonijiet tat-turiżmu, kif ukoll il-politiki li għaddejjin bħalissa b'appoġġ għall-effiċjenza enerġetika u s-sorsi ta' enerġija rinnovabbli, huma pproġettati li jibbilanċjaw il-kont kurrenti u jkomplu jappoġġaw l-aġġustament fil-PIIN. Il-prezzijiet tad-djar kibru b'mod qawwi għal diversi snin, filwaqt li s-self improduttiv kompli jonqos minn livelli li diġà kienu moderati. Ir-riskji ewlenin għat-tnaqqis ulterjuri tal-vulnerabbiltajiet huma relatati mal-impatt tal-issikkar tal-kundizzjonijiet finanzjarji u ma' ambjent estern inċert, u l-impatt potenzjali tagħhom fuq it-tkabbir ekonomiku. Il-progress tal-politika kien favorevoli, b'enfasi partikolari fuq l-RRP, u t-tkomplija tal-implimentazzjoni tal-RRP għandha twassal għal aktar titjib.

Ir-Rumanija għadha tesperjenza żbilanċi. Il-vulnerabbiltajiet huma relatati mal-kontijiet esterni, marbuta ma' defiċits kbar tal-gvern, filwaqt li ziedu l-pressjonijiet ta' sovrazbilanċ.. Wara r-reċessjoni kkawżata mill-pandemija d-defiċit kbir fil-kont kurrenti mar għall-aġar b'mod konsiderevoli u jagħmel l-ekonomija vulnerabbli għal xokkijiet ta' finanzjament estern. Il-kontinwazzjoni ta' defiċit kbir fil-kont kurrenti tirriskja li tkompli tixhet lill-PIIN f'territorju negattiv. Sinjali ta' tišhin żejjed huma viżibbli b'mod ċar, hekk kif l-inflazzjoni bażika tinsab għolja aktar min-normal, it-tkabbir fil-pagi lahaq żewġ ċifri u r-rata ta' qgħad hija relattivament baxxa. L-indikaturi tal-kompetittività tal-kostijiet mistennija jstabilizzaw, iżda għad hemm kwistjonijiet strutturali. Ir-rata tal-kambju tidher li hija oġhla mill-livell issuġġerit mill-elementi fundamentali u għadha ġestita b'mod qawwi ħafna. Id-defiċit tal-gvern ilu kbir għal diversi snin u kien responsabbli għal ħafna mill-eċċess tad-domanda u tad-defiċits esterni sussegwenti; anki jekk jitjeb, id-defiċit tal-gvern huwa mbassar li jibqa' sinifikanti din is-sena u dik li jmiss. It-tnaqqis tad-defiċit tal-gvern fl-2022 kien xprunat l-aktar minn tkabbir nominali tal-PDG, li min-naħa tiegħu jiddependi ħafna fuq id-domanda domestika li qed tiżdied ħafna. Il-primjums tar-riskju u l-kostijiet tas-self sovrani huma ferm oġhla milli fis-snin ta' qabel il-pandemija. Minħabba l-issikkar kontinwu fil-kundizzjonijiet globali tal-likwidità, se jkun importanti li x-xejriet li għaddejjin bħalissa jitreggħu lura. Fil-ġejjieni l-aġġustament fiskali għandu jkun il-mod preferut biex id-domanda tingieb aktar konformi mal-provvista u biex jitrażżnu d-defiċits domestiċi u esterni. L-implimentazzjoni sħiħa tar-riformi tat-taxxa u tal-pensjonijiet inklużi fl-RRP kif ukoll l-aderenza mal-miri fiskali skont il-proċedura ta' defiċit eċċessiv imorru ħafna biex irażżnu d-dinamika attwali.

L-Iżvezja għadha tesperjenza żbilanċi. Għad hemm vulnerabbiltajiet relatati mas-suq tal-proprjetà immobbli u d-dejn privat għoli tagħha. Il-prezzijiet tal-proprjetà immobbli huma għoljin, u sa dan l-aħħar kienu qed jogħlew. Iż-żidiet fil-prezzijiet tad-djar marru id f'id maż-zieda fid-dejn privat. Fl-2022, f'kuntest ta' ssikkar sinifikanti fil-kundizzjonijiet monetarji u ta' finanzjament, il-prezzijiet tal-proprjetà immobbli bdew jonqsu b'mod viżibbli f'dak li jidher li huwa l-bidu ta' xoljiment tal-vulnerabbiltajiet li ġew akkumulati. Il-prezzijiet għadhom sopravvalutati b'mod sinifikanti u mistennija li jonqsu aktar. Il-fatturat fis-settur tal-proprjetà immobbli dan l-aħħar naqas b'mod sinifikanti, u, b'riżultat ta' dan, id-domanda għal abitazzjonijiet mibnija godda naqset ukoll. Sa issa l-iżviluppi negattivi kienu limitati għas-setturi

tal-kostruzzjoni u tal-proprjetà immobbli, li issa qed jonqsu drastikament wara snin ta' tkabbir għoli. B'mod ġenerali, FI-2023 l-ekonomija Żvedija mistennija tiċkien hekk kif il-bidliet tal-kundizzjonijiet monetarji qed jaffettwaw il-karti tal-bilanċ tal-unitajiet domestiċi u tal-kumpaniji tal-proprjetà immobbli kummerċjali u l-possibbiltà ta' tagħhom li jikkunsmaw u jinvestu. L-impatt tar-rati tal-imgħax miżjuda fuq il-pagamenti tal-ipoteki huwa sostanzjali, minhabba l-prevalenza ta' rati tal-imgħax varjabbli u ipoteki b'durata twila hafna. L-impatt tal-kundizzjonijiet li qed jinbidlu fuq is-settur finanzjarju kien limitat; is-settur huwa b'saħħtu u jirreġistra margnijiet ta' profitt għoljin u proporzjonijiet kapitali ponderati għar-riskju, li x'aktarx iservu bħala murata kontra l-propagazzjoni tal-problemi tas-settur tal-proprjetà immobbli għall-ekonomija usa' permezz tas-settur finanzjarju, għalkemm huwa espost hafna għall-proprjetà immobbli. Il-progress fil-politika kien limitat. B'mod partikolari, is-sistema tat-taxxa tkompli tiffavorixxi s-sjieda tad-djar permezz ta' tassazzjoni fuq il-proprjetà rikorrenti baxxa u tippromwovi l-akkwist ta' akkomodazzjoni ffinanzjata mid-dejn permezz ta' tnaqqis sinifikanti mit-taxxa tal-pagamenti tal-imgħax fuq l-ipoteki. Barra minn hekk, is-suq ineffiċjenti tal-kiri ma giex riformat biżżejjed.

L-Istati Membri li qed jesperjenzaw żbilanċi eċċessivi

***Il-Greċja** għadha tesperjenza żbilanċi. Il-vulnerabbiltajiet relatati ma' dejn għoli tal-gvern u stokk għoli ta' self improduttiv fil-kuntest ta' qgħad għoli qed jonqsu, iżda l-pożizzjoni esterna tagħha marret għall-aqħar. Fost it-tassib ewlieni hemm li d-defiċit tal-kont kurrenti kiber b'mod sinifikanti fl-2022, minkejja l-irkupru fid-dhul mit-turiżmu. Għalkemm huwa mbassar li se jonqos xi ftit din is-sena u s-sena d-dieħla, id-defiċit estern mistenni jibqa' ferm oghla mill-livell li huwa meħtieġ biex jiġi żgurat titjib dejjiemi fil-pożizzjoni ta' investiment internazzjonali netta. Filwaqt li l-proporzjon tad-dejn għall-PDG tal-gvern għadu l-oghla fl-UE, dan tjeb b'mod sinifikanti fl-2022, l-aktar bis-saħħa ta' tkabbir nominali b'saħħtu tal-PDG, u mistenni li jonqos aktar fl-2023 u fl-2024. Is-self improduttiv irreġistra tnaqqis qawwi s-sena l-oħra li jibni fuq tnaqqis kbir fis-snin preċedenti, iżda għadu għoli u jkompli jkun ta' piż fuq il-profittabbiltà u l-kapaċità ta' self tal-banek, li min-naħa tiegħu jaffettwa l-approfondiment tal-kapital u t-tkabbir tal-produttività tal-ekonomija. Ir-rispons ta' politika kkontribwixxa għat-tnaqqis tal-iżbilanċi u l-implimentazzjoni tal-RRP tirrappreżenta opportunità kbira biex jiġi indirizzati d-dgħufijiet strutturali li fadal. Madankollu, huma meħtieġa aktar sforzi, b'mod partikolari biex jiġi żgurat li l-bilanċi esterni jitqiegħdu fuq perkors ta' titjib sod, u li s-self improduttiv ikompli jonqos inkluż permezz ta' zieda fl-effettività tal-infurzar tad-dejn u t-titjib tas-suq sekondarju tas-self li ma jrendix.*

***L-Italja** għadha tesperjenza żbilanċi. Filwaqt li sar xi titjib, il-vulnerabbiltajiet relatati ma' dejn għoli tal-gvern u tkabbir dgħajjef fil-produttività, f'kuntest ta' fragilitajiet fis-suq tax-xogħol u xi dgħufijiet fis-swieq finanzjarji, li għandhom rilevanza transfruntiera, għadhom jippersistu. Il-vulnerabbiltajiet fit-tul tal-Italja naqsu kemxejn matul dawn l-aħħar snin iżda għadhom sinifikanti u mhumiex mistennija jtilqu malajr. It-tkabbir baxx persistenti tal-produttività kien fattur ewlieni wara t-tkabbir dgħajjef fit-tul tal-PDG tal-Italja, li naqqas id-diżingranaġġ tad-dejn tal-gvern, xekkel l-opportunitajiet ta' impjeg u kellu impatt fuq il-karti tal-bilanċ tal-banek. Il-proporzjon tad-dejn tal-gvern kompli jonqos fl-2022 flimkien mal-irkupru ekonomiku. Madankollu, din għadha għolja u tikkostitwixxi sfiċa sostanzjali għas-sostenibbiltà fiskali. Il-proporzjon tad-dejn pubbliku huwa mbassar li jkompli jonqos sal-2024 iżda li jiżdied fit-terminu medju fin-nuqqas ta' miżuri ta' konsolidazzjoni. Il-Gvern implimenta aktar miżuri biex jappoġġa r-reżiljenza tas-settur finanzjarju u s-self improduttiv naqas b'mod sinifikanti, iżda l-banek*

għadhom esposti b'mod sinifikanti għas-sovran. Sar xi progress bil-politiki biex jiġu indirizzati l-iżbilanċi, iżda huma meħtieġa sforzi sostnuti u l-implimentazzjoni tal-RRP tibqa' l-prijorità politika ewlenija billi tinkludi riformi komprensivi u investimenti sinifikanti. It-tqegħid tad-dejn għoli tal-gvern fuq perkors sod ta' tnaqqis, f'kuntast ta' żieda fil-kostijiet tas-servizz tad-dejn u żieda fil-kostijiet relatati mal-età, jeħtieġ approċċ multidimensjonali li jiddependi fuq politiki fiskali prudenti b'bilanċi favorevoli primarji adegwati, investimenti u riformi li jsaħħu t-tkabbir, konformità fiskali akbar kif ukoll użu effiċjenti tar-riżorsi nazzjonali u Ewropej. L-Italja qed tiffaccja sfidi li, flimkien ma' implimentazzjoni b'saħħitha kontinwa tal-RRP, jibbenefikaw minn sforzi ta' politika addizzjonali, b'mod partikolari fl-oqsma tat-tassazzjoni, il-qafas fiskali u s-sistemi tal-pensjonijiet kif ukoll fl-oqsma tad-demografija, is-suq tax-xogħol, u l-enerġija.